

ھازىرقى زامان مۇسۇلمان ئەللىرى قانداق شەكىللەنگەن؟

بىلىمخۇمار

2014-يىلى 2-ئاينىڭ 23-كۈنى

مەندە 1550-يىللاردىن كېيىن ئۇيغۇرلاردا نېمە ئۆزگىرىش بولغانلىقىنى، ھەمدە ئۇ ئۆزگىرىشلەرنىڭ قانداق كېلىپ چىققانلىقىنى بىلىۋېلىش ئىستىكى تۇغۇلغىلى خېلى ئۇزۇن بولدى. مەن ئالدىنقى قېتىم يازغان، ياپونلار ھەققىدىكى 1-مقالەمدە ئاشۇ تارىختىن خەۋىرى بار قېرىنداشلار بولسا، ئۇنى يېزىپ چىقىپ، بىلىمنى بىز بىلەن ئورتاقلىشىشنى ئىلتىماس قىلغان ئىدىم. ئەمما، مەن ھازىرغىچە بۇ ھەقتە يېزىلغان يازمىلاردىن بىرەرنى تېخى كۆرمىدىم. شۇڭلاشقا بۇ ھەقتە ئۆزەم ئازراق ئىزدەنگەچ تۇردۇم. ھەمدە يېقىندا ئىسلام دۇنياسىنىڭ گۈللىنىش ۋە ئاجىزلىشىش جەريانى ۋە ئۇنىڭ سەۋەبلىرى ھەققىدە بىر قىسىم قىممەتلىك ماتېرىياللارغا ئىگە بولدۇم. مۇسۇلمانلارنىڭ قۇدرەت تېپىش ۋە ئاجىزلىشىش جەريانىنىڭ بىر قىسمى ئوسمانلى ئىمپېرىيىسى بىلەن زىچ مۇناسىۋەتلىك. ئوسمانلى ئىمپېرىيىسىنىڭ گۇمران قىلىنىشى مۇسۇلمانلار ئۆزلىرىنىڭ يېقىنقى زاماندىكى ئەڭ ئاخىرقى خەلىپىسىدىن ئايرىلىپ، پۈتۈن مۇسۇلمانلارنىڭ بېشىدا تۇرىدىغان بىر خەلىپىسى مەۋجۇت بولمىغان بىر يېڭى دەۋرنىڭ باشلىنىشى بولۇپ قالدى. شۇنداقلا مۇسۇلمانلار دۇنياسى نۇرغۇنلىغان كىچىك دۆلەتلەرگە بۆلۈنۈپ، ئىسلام دۇنياسىنىڭ ئورۇنلىشىش ئەھۋالى بىر يېڭى شەكىلگە كىردى. ئاشۇ شەكىل تاكى بۈگۈنگىچە داۋاملىشىپ

كەلمەكتە. مەن كېيىن يازىدىغان بىر پارچە ماقالىدا مۇسۇلمانلار دۇنياسىنىڭ سىياسىي ۋە -ئىلىمپەن جەھەتتىن دەسلەۋىدە گۈللىنىپ، 500 يىلدەك ۋاقىت «ئالتۇن» دەۋرىدىن ھۇزۇرلىنىپ، كېيىن ئاجىزلىشىشقا قاراپ مېڭىش جەريانى بىلەن ئاساسىي سەۋەبلىرى ئۈستىدە قىسقىچە توختىلىمەن. ئاشۇ مەزمۇنلارغا ئاساس سېلىش يۈزىسىدىن، مەزكۇر ماقالىدا -1 دۇنيا ئۇرۇشىدا ئوسمانلى ئىمپېرىيىسىنىڭ قانداق گۇمران قىلىنىپ، مۇسۇلمانلار دۇنياسىدا نېمە ئۆزگىرىشلەرنىڭ بولغانلىقىنى، بولۇپمۇ ھازىرقى مۇسۇلمان ئەللىرىنىڭ قانداق شەكىللەنگەنلىكىنى قىسقىچە چۈشەندۈرۈپ ئۆتىمەن.

مەن مەزكۇر ماقالىنى تەييارلاشتا پايدىلانغان ئاساسلىق ماتېرىيال دوكتۇر ياسىر قازىنىڭ: «1914-يىلى ھازىرقى زامان مۇسۇلمانلار دۇنياسىنىڭ «شەكىللىنىشى دېگەن ئىنگلىزچە لېكسىيىسى بولۇپ [1]، ماقالىغا ئاشۇ لېكسىيىنىڭ مەزمۇنلىرىنىڭ خېلى كۆپ قىسىملىرىنى كىرگۈزدۈم. بۇ لېكسىيە -2014 يىلى -15 يانۋار كۈنى ئامېرىكا تېننىسى (Tennessee) شىتاتى مەمفېس شەھەرلىك ئىسلام مەركىزى (<http://www.memphisislamiccenter.org>) دە سۆزلەنگەن.

مەن دوكتۇر ياسىر قازى [2] ھەققىدە ئالدىنقى «ياپونلارنىڭ مىللىي «روھى [3] دېگەن ماقالەمدە ئازراق چۈشەنچە بەرگەن بولۇپ، ئۇنى بۇ يەردە قايتا تەكرارلىمايمەن. مەن بۇ قېتىم يۇقىرىدىكى لېكسىيىنى -قايتا قايتا ئاڭلاپ، بەزى ئۇقۇملارنى دېگەندەك ئوبدان چۈشىنىلمىگەندە، ئۇنىڭغا مۇناسىۋەتلىك ئىنگلىزچە تور ماقالىلىرىنى تېپىپ كۆرۈپ، ئۆزەمنىڭ

چۈشەنچىسىنى تولۇقلىدىم. ھەمدە ئاشۇنداق چۈشەنچىلەرنىڭ بىر قىسمىنىمۇ مەزكۇر ماقالىغا كىرگۈزدۈم.

1-رەسىم: (1-resim) دوكتور ياسىر قازىنىڭ 2014-يىلى 15-يانۋاردا مەزكۇر لېكسىيىنى بېرىۋاتقان بىر كۆرۈنۈشى.

مەن ئۆتكەندە يەھۇدىيلار توغرىسىدا ئىككى پارچە ماقالە يېزىپ ئېلان قىلغاندىن كېيىن، ئاشۇ ماقالىلەرگە چۈشكەن ئىنكاسلاردىن، بىزنىڭ بىر قىسىم قېرىنداشلىرىمىزنىڭ يەھۇدىيلارغا ناھايىتى ئۆچ ئىكەنلىكىنى بايقىدىم. ھەمدە بۇنداق ئۆچلۈكنىڭ بىزنىڭ ئاشۇ قېرىنداشلىرىمىزنىڭ پەلەستىنلىك مۇسۇلمانلارغا بولغان ھېسداشلىقىدىن كەلگەنلىكى ھېس قىلدىم. شۇنىڭ بىلەن مەندە مۇسۇلمانلار بىلەن يەھۇدىيلار ئوتتۇرىسىدا مەۋجۇت بولغان تارىخىي توقۇنۇشلارنى بىلىۋېلىش ئىستىكىمۇ تۇغۇلغان ئىدى. دوكتور ياسىر قازى يۇقىرىدىكى لېكسىيىسىدە 1-دۇنيا ئۇرۇشىدىن بۇرۇنقى مۇسۇلمانلار بىلەن يەھۇدىيلار ئوتتۇرىسىدىكى مۇناسىۋەت ھەققىدىمۇ توختالغان بولۇپ، مەن مەزكۇر ماقالىدە ئۇنىمۇ قىسقىچە بايان قىلىپ ئۆتمەن. مەقسىتىم پاكىتلارنى ئېنىقلاپ چىقىش ئارقىلىق، قېرىنداشلارنى توغرا چۈشەنچىگە ئىگە قىلىش. ھازىر بىز دوستلارنى كۆپەيتىشكە ئەڭ ئېھتىياجلىق بولغان بىر دەۋرنى ئۆز بېشىمىزدىن كەچۈرۈۋاتىمىز. شۇڭا ھەقىقىي ئەھۋالدىن خەۋەر تېپىپ، مۇھەببەت بىلەن نەپرىتىمىزنى توغرا ئاساسقا ئىگە قىلىش ھەممىمىز ئۈچۈن ئىنتايىن مۇھىم.

مۇھەببەت بىلەن نەپرەتتىمىزنىڭ ئۆيىپىكتىسىنى تاللىغاندا، سەۋەب ناھايىتى ئېنىق بولۇشى كېرەك. ئۇنداق بولمايدىكەن بىز باشقىلارغا بىر تايىنى يوق مىللەت بولۇپ تۇيۇلۇپ، يېڭى دوست تۇتاللىشىمىز ئۇ ياقتا تۇرسۇن، بار دوستلىرىمىزدىنمۇ ئايرىلىپ قالىمىز. شۇنىڭ بىلەن ئىشلىرىمىز ئاقماس بولۇپ قالىدۇ. مەن مەزكۇر ماقالىنىڭ ئوقۇرمەنلەرگە مۇشۇ جەھەتتىنمۇ بىر ئاز ياردىمى بولۇشىنى ئۈمىد قىلىمەن.

سىز مەزكۇر ماقالىنى ئوقۇش ئارقىلىق، 1-دۇنيا ئۇرۇشىدا ياۋروپا بىرلەشمە كۈچىنىڭ ئوسمانلى ئىمپېرىيىسىنى ئاغدۇرۇپ تاشلىشىدا، ئەنگلىيىنىڭ سۈيىقەستى ۋە شۇ سۈيىقەستكە ئالدىغان مىسىر بىلەن مەككىدىكى ئەرەبلەرنىڭ ياردىمى ئىنتايىن مۇھىم رول ئوينىغانلىقىنى، ھەمدە زىئونىست (ئىسرائىلىيە دۆلىتى قۇرۇشنى ياقلايدىغان) يەھۇدىي لارنىڭ پەلەستىن تۇپرىقىنى ئىگىلەش ئۈچۈن ئىش باشلىشىغا ئەنگلىيە يېشىل چىراق يېقىپ بەرگەنلىكىنى چۈشىنىپ يېتەلەيسىز.

مەندە مەزكۇر ماقالىدا تونۇشتۇرۇلغان تارىخقا ئائىت ھېچ قانداق ئۇيغۇرچە ماتېرىيال يوق. شۇڭلاشقا مەن بىر قىسىم ئادەم، جاي ۋە ۋەقەلەرنىڭ ئىسىملىرىنى ئۇيغۇرچىدە توغرا ئالالمىغان بولۇشۇم مۇمكىن. مەن بۇنىڭ ئۈچۈن ئوقۇرمەنلەردىن ئالدىن كەچۈرۈم سورايمەن، ھەمدە تۈزىتىپ ئوقۇپ كېتىشىنى ئۈمىد قىلىمەن.

1. ئوسمانلى ئىمپېرىيىسى ھەققىدە قىسقىچە چۈشەنچە

ئوسمان باي يېتەكچىلىكىدىكى ئوغۇز تۈركلىرى -1299 يىلى ئاناتولىيىدە ئوسمانلى دۆلىتىنى قۇردى. [4] -1453 يىلى 2-مەخمەت كۈنىستاننىپول (Constantinople)، ھازىرقى (ئىستانبۇل) نى قولغا چۈشۈرگەندىن كېيىن، ئوسمانلى دۆلىتىنى ئوسمانلى ئىمپېرىيىسىگە ئۆزگەرتتى. -16 ۋە -17 ئەسىردە، بولۇپمۇ سۈلەيمان سەلتەنەت خاندانلىقى ئەڭ كۈچلەنگەن مەزگىلدە، ئوسمانلى ئىمپېرىيىسى دۇنيادىكى ئەڭ چوڭ كۈچلەرنىڭ بىرىگە ئايلاندى. ئۇ نۇرغۇن دۆلەتلەرنى ئۆز ئىچىگە ئالغان بولۇپ، -شەرقىي جەنۇبىي ياۋروپا، غەربىي ئاسىيا، كاۋكاز، شىمالىي ئافرىقا ۋە سومالى يېرىم ئاراللىرى قاتارلىقلارنىڭ ھەممىسىنى ئىگىلىدى. -17 ئەسىرنىڭ بېشىدا ئوسمانلى ئىمپېرىيىسىگە قارايدىغان 32 ئۆلكە ۋە نۇرغۇنلىغان قۇللۇق سالاھىتىدىكى دۆلەتلەر بارلىققا كەلگەن بولۇپ، ئۇلارنىڭ بىر قىسمى كېيىنچە ئوسمانلى ئىمپېرىيىسىگە قېتىۋېتىلدى. قالغان بىر قىسمىغا بولسا كېيىنكى بىر قانچە ئەسىرلەردە مەلۇم شەكىلدىكى ئاپتونومىيە ھوقۇقى بېرىلدى. ئوسمانلى ئىمپېرىيىسى ھازىرقى ئىستانبۇلنى ئۆزىنىڭ پايتەختى قىلىپ، شەرقىي ۋە غەربىي دۇنيانىڭ ئوتتۇرىسىدا تۇرۇپ، ئوتتۇرا دېڭىز ۋادىسىدىكى كەڭ زېمىنلارنى 6 ئەسىردىن كۆپرەك ۋاقىت سۈرىدى. ئەمما، ئوسمانلى ئىمپېرىيىسى -1 دۇنيا ئۇرۇشىنىڭ ئاخىرىدا ھالەك قىلىندى. شۇنىڭ بىلەن تۈركىيىدە بىر يېڭى تۈزۈم يولغا قويۇلۇپ، ھازىرقى زاماندىكى بالقان ۋە ئوتتۇرا

شەرق ئەللىرى ۋۇجۇتقا كەلدى.

- 2-رەسىم: (2-resim) قىزغۇچ رەڭ بىلەن كۆرسىتىلگىنى -16 ۋە
17-ئەسىرلەردە ئوسمانلى ئىمپېرىيىسىگە تەۋە بولغان زېمىنلار.

2. بىرىنچى دۇنيا ئۇرۇشىدىن بۇرۇنقى سىياسىي ئارقا كۆرۈنۈش

1914-يىلى، يەنى بۇنىڭدىن دەل 100 يىل بۇرۇنقى بۈگۈنكى كۈندە، پۈتۈن دۇنياغا، بولۇپمۇ ياۋروپا بىلەن ئوتتۇرا شەرققە زور تەسىرلەرنى كۆرسەتكەن بىر قاتار چوڭ ئىشلار يۈز بەردى. ئۇ چاغدا ئەنگلىيە ئىمپېرىيىسى پۈتۈن دۇنيانىڭ تۆتتىن بىر قىسمىنى سورايتتى. ئامېرىكا تېخى دۇنيانىڭ دەرىجىدىن تاشقىرى كۈچىگە ئايلانمىغان بولۇپ، دۇنيا سىياسىي سەھنىسىگە ئەمدىلا چىقىشقا باشلىغانىدى. شۇڭا ئۇ چاغدا دۇنيانىڭ نەزىرىدە ئەڭ كۈچلۈك بولغىنى ياۋروپا بولۇپ، ئامېرىكا ئەمەس ئىدى. مۇسۇلمانلار دۇنياسى بۇرۇنقى بىر زامانلاردىكىدەك سىياسىي جەھەتتە كۈچلۈك ۋە قۇدرەت تاپقان بولمىسىمۇ، بىر بىرلىككە كەلگەن خەلىپە (Caliphate) نىڭ لىدېرلىقى ئاستىدا تۇرىۋاتاتتى. گەرچە ئەنگلىيە، گېرمانىيە ۋە فرانسىيىلەر بىر قىسىم مۇسۇلمانلار زېمىنلىرىنى مۇستەملىكە قىلىۋالغان بولسىمۇ، بىر ئىسلام دۇنياسى يەنىلا مەۋجۇت، ھەمدە ئىسلام دۇنياسىنىڭ قايتىدىن قەد كۆتۈرىدىغانلىقىغا بولغان ئۈمىدىمۇ يەنىلا مەۋجۇت

ئىدى. ئەمما، بۇلارنىڭ ھەممىسى 1914-يىلىدىن باشلاپ، يەنى 100 يىلنىڭ ئالدىدىكى بۈگۈنكى كۈندىن باشلاپ، شىددەتلىك ھالدا ئۆزگەردى.

بىرىنچى دۇنيا ئۇرۇشىنىڭ قانداق ۋە نېمە ئۈچۈن باشلانغانلىقىنى توغرا چۈشىنىش ئۈچۈن، ئۇنىڭ ئالدىدىكى سىياسىي ئارقا كۆرۈنۈشكە ئازراق قاراپ چىقىشتا توغرا كېلىدۇ.

-1867 يىلىدىن كېيىن، ياۋروپا سىياسىي كۈچلىرىنىڭ تارقىلىش ئەھۋالىدا زور ئۆزگىرىشلەر يۈز بەردى. ئۇ چاغدىكى دۇنياۋى زور كۈچلەر (Great Powers) دىن ئىتالىيە، گېرمانىيە، ئەنگىلىيە، ئاۋستىرىيە-ۋېنگرىيە ۋە روسىيەلەر بار بولۇپ، ئۇلار ئوتتۇرىسىدىكى دىپلوماتىك مۇناسىۋەتلەردە ياۋروپا ۋە مۇستەملىكىلىك مەسىلىلىرى توغرىلىق نۇرغۇن سۈركىلىشلەر يۈز بەردى. ئۇرۇشنىڭ سەل ئالدىدىكى بىر مەزگىل ۋاقىت ئىچىدە، بالقاندىكى تېررىتورىيەلەر مەسىلىسى ئۈستىدىكى زىددىيەتلەر ناھايىتى كەسكىنلىشىپ كەتتى. -ئاۋستىرىيە-ۋېنگرىيەلەر سېربىيە ۋە روسىيە بىلەن ئاشۇ رايوندىكى تېررىتورىيىگە بولغان تەسىر كۈچىنى قولغا كەلتۈرۈش ئۈچۈن رىقابەتلەشتى. ھەمدە ھەر خىل بىرلىكسەپ ۋە كېلىشىملەر ئارقىلىق يۇقىرىدا تىلغا ئېلىنغان قالغان كۈچلۈك ئەللەرنى بۇ توقۇنۇشنىڭ ئىچىگە سۆرەپ كىردى.

3. بىرىنچى دۇنيا ئۇرۇشىنىڭ پارتىلىشى

1914-يىلى 7-ئايدا، سېربىيە مىللىي تەشكىلاتىنىڭ ئەزالىرى -ئاۋستىرىيە-ۋېنگرىيە پادىشاھىنىڭ ئىزباسارى ئارچدۇك (Archduke Ferdinand) Franz نى قەستلەپ ئۆلتۈردى. ئۇ چاغدا -ئاۋستىرىيە-ۋېنگرىيە ئىمپېرىيىسى شۇ چاغدىكى 4 چوڭ ئىمپېرىيىنىڭ بىرى بولۇپ، ئۇ كېيىن 8 دۆلەتلەرگە بۆلۈۋېتىلدى. شۇڭا ئۇ ھازىر مەۋجۇت ئەمەس. ئەمما ئۇ ئەينى ۋاقىتتا دۇنيادىكى تەسىرى ئەڭ كۈچلۈك بولغان ئىمپېرىيىلەرنىڭ بىرى ئىدى. ئارچدۇك بولسا ئاشۇ ئىمپېرىيىنىڭ ھاكىمىيىتىدىكى ھوقۇقى ئەڭ چوڭ كىشىلەرنىڭ بىرى ئىدى. بۇ ۋەقە شۇ چاغدىكى كۈچلۈك ئەللەر ئوتتۇرىسىدىكى سۈركىلىشنى كۈچەيتىپ، ئاخىرىدا 1-دۇنيا ئۇرۇشىنىڭ پارتىلىشىغا سەۋەبچى بولدى. بۇ ئۇرۇشتىن بۇرۇن دۇنيادا ئۇنداق چوڭ كۆلەملىك ئۇرۇش بولۇپ باقمىغان بولغاچقا، بۇ ئۇرۇش ئەينى ۋاقىتتا «ئالەمشۇمۇل» (ئۇرۇش War) دەپ ئاتالغان ئىدى. ئىككىنچى دۇنيا ئۇرۇشىدىن كېيىن ئۇ ئۇرۇشقا 1-«دۇنيا» «ئۇرۇشى دېگەن نام بېرىلدى. 1-دۇنيا ئۇرۇشى ئىنسانىيەت تارىخىدا شۇ ۋاقىتقىچە يۈز بەرگەن ئەڭ چوڭ ئۇرۇش بولۇپ، ئۇنىڭغا جەمىي 70 مىليۇن ئەسكەر قاتناشتى. بۇ سان ھەرگىزمۇ ئۇرۇشقا كىرگەن دۆلەتلەرنىڭ نوپۇسىنى ئۆز ئىچىگە ئالمايدۇ. ئۇ پەقەت رەسمىي ئۇرۇش جەڭچىلىرىنىڭ سانىدۇر. بۇ ئۇرۇشتا 10 مىليونغا يېقىن ئادەم ئۆلدى. بۇ ئۇرۇشتا تۇنجى بولۇپ خېمىيىلىك قوراللار ئىجات قىلىندى. ھەمدە ئايروپىلان ئاسماندىن

بومبا تاشلاش ۋە يەر يۈزىنى ئايروپىلان بىلەن ئوققا تۇتۇشقا ئوخشاش ئەڭ زامانىۋى تېخنىكىلار ئىشلىتىلدى. ئۇرۇش جەمى 4 يىل داۋام قىلدى. بۇ ئۇرۇش تاماملانغاندا، شۇ ۋاقىتتا مەۋجۇت بولۇپ تۇرغان چوڭ ئىمپېرىيىلەردىن گېرمانىيە، -ئاۋستىرىيە-ۋېنگرىيە، روسىيە ۋە ئوسمانلى ئىمپېرىيىلىرى يەر يۈزىدىن غايىپ بولدى. ئەنگىلىيە ئىمپېرىيىسى ئىككى پارچىگە بۆلۈندى. بۇ ئۇرۇش ئىنسانىيەت تارىخىدىكى ئەڭ زور ۋەيرانچىلىقنى كەلتۈرۈپ چىقارغان ئۇرۇش بولۇپ، بىزگە ھەممىدىن بەك مۇناسىۋەتلىك بولغىنى مۇشۇ ئۇرۇشتا ئوسمانلى ئىمپېرىيىسىنىڭ ھالەك قىلىنىشىدۇر.

مۇشۇ ئۇرۇش گېرمانىيىدىكى گىتلىرنىڭ ھوقۇققا كۆتۈرۈلۈشى ۋە -2دۇنيا ئۇرۇشىنىڭ پارتىلىشىغا سەۋەبچى بولدى. ياۋروپانىڭ بۆلۈنۈشى، ئوتتۇرا شەرقنىڭ پارچىلىنىشى، خەلىپە دەۋرىنىڭ ئاخىرلىشىشى، ۋە ئامېرىكىنىڭ كۆتۈرۈلۈشى قاتارلىقلارنىڭ ھەممىسى مۇشۇ -1914يىلى باشلانغان ئۇرۇشنىڭ سەۋەبى بىلەن بولغان بولۇپ، مۇشۇ ئۇرۇشتىن كېيىن بىز ئادەتتە «ھازىرقى «زامان ياكى <<زامانىۋى دەپ ئاتايدىغان دەۋر رەسمىي باشلاندى».

مەزكۇر ماقالىدە توختالماقچى بولغان ئاساسىي نەرسە ئوسمانلى ئىمپېرىيىسى بولۇپ، بۇ ئىمپېرىيىگە نېمە بولغانلىقىنى چۈشىنىش ئۈچۈن، يۇقىرىدىكى ئەھۋالنى بىلىش زۆرۈر بولغاچقا، مەن بۇ يەردە -1دۇنيا ئۇرۇشى ئۈستىدە

ئازراق توختالدىم.

بىرىنچى دۇنيا ئۇرۇشى دەۋرىدىكى ئەڭ چوڭ كۈچ ئەنگىلىيە بولۇپ،
2-ئورۇندىكىسى گېرمانىيە، 3-ئورۇندىكىسى روسىيە، ۋە 4-ئورۇندىكىسى
-ئاۋستىرىيەۋېنگرىيە ئىدى. -ئاۋستىرىيەۋېنگرىيە بىلەن گېرمانىيە دوست
بولۇپ، روسىيە بىلەن سېربىيە دوست ئىدى. ئامېرىكا بۇ ئۇرۇشقا
قاتناشمىدى. ئەنگىلىيە، فرانسىيە، ۋە ئىتالىيەلەرنىڭ ھەممىسى روسىيە بىلەن
سېربىيە تەرەپتە بولۇپ، گېرمانىيە بىلەن -ئاۋستىرىيەۋېنگرىيەگە قارشى ئۇرۇش
قىلدى.

3-رەسىم: (3-resim) 1-دۇنيا ئۇرۇشىغا قاتناشقان ھەر خىل
گۇرۇھلارنىڭ تارقىلىش ئەھۋالى.

4. تۈركىيە 1-دۇنيا ئۇرۇشىغا قانداق كىرىپ قالغان؟

بىرىنچى دۇنيا ئۇرۇشى مەزگىلىدە ئوسمانلى ئىمپېرىيىسىگە سۇلتان
5-مەخمەت سۇلتانلىق قىلدى. ئىسلام تارىخىدا ھەقىقىي ھوقۇقنى
يۈرگۈزگۈچى ھاكىمىيەت بېشىدىكى سۇلتان ياكى خەلىپىلەر بولماي،
ئۇلارنىڭ قول ئاستىدىكى بىر گۇرۇپپا ئادەملەر بولغان، شۇ سەۋەبتىن
مۇسۇلمانلارنىڭ بېشىغا زور -بالا يىتاپەتلەر كەلگەن ئىشلار كۆپ قېتىم يۈز

بەرگەن ئىدى. ئاشۇنداق پاجىئە بۇ دورام يەنە بىر قېتىم يۈز بەردى. - 1دۇنيا ئۇرۇشى باشلانغاندا، ئوسمانلى ئىمپېرىيىسىنىڭ ئىچىدە ئۆزىنى «ياش» (تۈركلەر Young Turks) دەپ ئاتىۋالغان بىر گۇرۇپپا ئادەملەر بار ئىدى. ياۋروپا ئوسمانلى ئىمپېرىيىسىنىڭ يېپىغا چۈشكەن خېلى ئۇزۇن ۋاقىت بولغان بولۇپ، بۇ قېتىم ئۇلار ئەنە شۇ «ياش» (تۈركلەر دىن پايدىلىنىش سۈيىقەستىنى ئىشلەتتى.

4-رەسىم: (4-resim) 1-دۇنيا ئۇرۇشى مەزگىلىدىكى ئوسمانلى ئىمپېرىيىسىنىڭ سۇلتانى سۇلتان 5-مەخمەت.

ئوسمانلى ئىمپېرىيىسى دۇنيادىكى زېمىنلارنىڭ ناھايىتى زور بىر قىسمىنى ئىگىلىۋالغان بولسىمۇ، ئۇلار تېخنىلوگىيە جەھەتتە ناھايىتى قالاق بولۇپ، تېخنىلوگىيە جەھەتتە ئىزچىل تۈردە ياۋروپاغا تايىنىپ كەلدى. يەنى، 1800-يىلى 'ئوسمانلىغا تېخنىلوگىيە جەھەتتىن ياردەم قىلىدىغان دۆلەت ئەنگىلىيە ئىدى. 1880-يىللارغا كەلگەندە بولسا ئوسمانلىگە تېخنىلوگىيە جەھەتتىن ياردەم قىلىدىغان دۆلەت گېرمانىيىگە ئۆزگىرىپ، ئوسمانلى ئەنگىلىيە بىلەن بولغان مۇناسىۋەتنى تەلتۆكۈس ئۈزۈۋەتتى. ئوسمانلى بىلەن گېرمانىيىنىڭ يېقىن مۇناسىۋىتى نەتىجىسىدە 1899-يىلى ئىستانبۇل بىلەن گېرمانىيىنى - ئۆزئارا بىۋاسىتە تۇتاشتۇرىدىغان بىر «شەرقىتىكى تېز سۈرئەتلىك» (يول Orient Express) دەپ ئاتالغان تۆمۈر يول ئىشقا چۈشتى. يەنى، بۇ چاغدا ئوسمانلى بىلەن گېرمانىيە ئىتتىپاقى كۈچلۈك دوستلۇق

مۇناسىۋىتى ئورناتقان ئىدى. تۈركىيە بىلەن گېرمانىيىنىڭ دۆلەت باشلىقلىرى
-بىرىرىنىڭ دۆلىتىگە بېرىپ، كۆپ قېتىم زىيارەتتە بولدى. مۇسۇلمان
ئەمەسلەرنىڭ مۇسۇلمانلارنى تەتقىق قىلىش ئىشلىرىمۇ گېرمانىيىدە
باشلاندى، ھەمدە پۈتۈن غەرب ئەللىرىنىڭ ئىچىدە گېرمانىيىدە ئەڭ كۈچلۈك
دەرىجىدە ئېلىپ بېرىلدى. 1-دۇنيا ئۇرۇشى باشلانغاندىن كېيىن، گەرچە
سۇلتان 5-مەخمەت دەسلۇبىدە ئۇرۇشقا كىرمەي، بىرتەرەپ تۇرغان بولسىمۇ،
تۈركىيىدىكى «ياش» تۈركلەرنىڭ سۇلتان مەخمەتكە بىلىندۈرمەي قاتتىق
تىرىشىشى نەتىجىسىدە، باش ۋەزىر سېيىت پاشا بىلەن ئۇرۇش مىنىستىرى
ئەنۋەر پاشا ئىككەيلەن 1914-يىلى 8-ئايدا گېرمانىلار بىلەن
-گېرمانىيە تۈركىيە ئىتتىپاقداشلىقىنى تۈزۈپ، ئۇرۇشقا كىرىش توغرىلىق
مەخپىي كېلىشىم تۈزدى. بۇ چاغدا ئۇرۇش باشلانغانلىقىغا 6 ئاي
بولغانىدى. شۇنىڭ بىلەن سۇلتان مەخمەت 1914-يىلى 11-ئايدا قول
ئاستىدىكى بارلىق كىشىلەرنى ئەنگىلىيە، فرانسىيە، ئىتالىيە، روسىيە ۋە
ئامېرىكىدىن تەركىپ تاپقان ياۋروپا بىرلەشمە ئارمىيىسىگە قارشى جىھاد
قىلىشقا بۇيرىدى. ئىسلامنىڭ قائىدىسى بويىچە، بىر خەلىپە ئۆز قول
ئاستىدىكىلەرنى ھۇجۇم خاراكتېرلىك جىھادقا چاقىرالايدۇ. بۇ ۋەقە ئىسلام
تارىخىدا ھازىرغىچە بولغان ئەڭ ئاخىرقى قېتىملىق ھۇجۇم خاراكتېرلىك
جىھاد بولۇپ ھېسابلىنىدۇ.

:ئىلاۋە يۇقىرىقىدەك تارىخىي دوستلۇق مۇناسىۋىتى بولغاچقا، گېرمانىلار
خېلى كۆپ ساندىكى تۈركلەرنى كۆچمەن قىلىپ قوبۇل قىلغان بولۇپ،

ھازىرقى مۆلچەرگە ئاساسلانغاندا گېرمانىيىدىكى تۈركلەرنىڭ نوپۇس سانى 2.5 مىليوندىن 4 مىليونغىچە كېلىدىكەن. بۇ گېرمانىيە نوپۇسىنىڭ 4 - 5 پىرسەنتىنى تەشكىل قىلىدىكەن.

5. ئوسمانلى ئىمپېرىيىسىنىڭ مەغلۇپ قىلىنىشى

ئوسمانلى ئىمپېرىيىسى ياۋروپا بىرلەشمە ئارمىيىسىگە جەڭ ئېلان قىلغان بولغاچقا، ياۋروپالىقلارنىڭ ئوسمانلىغا قارشى ھۇجۇم باشلىشى پەقەتلا بىر ۋاقىت مەسىلىسى بولۇپ قالدى. ياۋروپا بىرلەشمە ئارمىيىسىدىن ئەنگىلىيە بىلەن فرانسىيە ئىستانبۇلنى تېز سۈرئەت بىلەن قولغا چۈشۈرۈش ئۈچۈن 1915-يىلى 4-ئايدا ھۇجۇم باشلىدى. مانا بۇ تارىختا تۇنجى قېتىملىق ياۋروپانىڭ ئوسمانلى ئىمپېرىيىسىگە ھۇجۇم قىلىشى بولۇپ ھېسابلىنىدۇ. ئەنگىلىيە بىلەن فرانسىيىدىن باشقا، گوللاندىيە بىلەن ئاۋسترالىيىمۇ بۇ ھۇجۇمغا قاتناشتى. بۇ ئۇرۇش «گالىپول (جېڭى Gallipoli) of (Battle دەپ ئاتىلىدۇ. [5] بۇ جەڭنى ئېلىپ بېرىشتىن مەقسەت ياۋروپا بىرلەشمە ئارمىيىسىنىڭ بىر ئەزاسى بولغان روسىيە ئىمپېرىيىسىگە بىر دېڭىز يولى ئېچىپ بېرىش ئىدى. بىرلەشمە ئارمىيە ئالدى بىلەن دېڭىز ئۇرۇشى قوزغىدى. كېيىن گالىپول يېرىم ئارىلى قۇرۇقلۇقىغىمۇ ھۇجۇم قىلدى. ئەمما، بۇ ئۇرۇش بىرلەشمە ئارمىيە ئۈچۈن بىر چوڭ - بالايىئاپەت بولدى. بۇ ئۇرۇش 1915-يىلى 25-ئاپرېلدا باشلىنىپ، 1916-يىلى 9-يانۋاردا

ئاخىرلىشىپ، بۇ ئۇرۇشتا بىرلەشمە ئارمىيىنىڭ ئەسكەرلىرىدىن 150 مىڭ كىشى ئۆلدى. ئوسمانلى ئىمپېرىيىسىمۇ 150 مىڭگە يېقىن ئادەم چىقىم تارتىپ، بۇ ئۇرۇشتا غەلبە قىلدى. بۇ ئوسمانلى ئىمپېرىيىسىنىڭ 1-دۇنيا ئۇرۇشىدىكى - بىردىنبىر غەلبىسى بولۇپ، ئۇ تۈركىيىنىڭ كېيىنكى تارىخىنى بەلگىلەيدىغان ھەل قىلغۇچ جەڭ بولۇپ قالدى. تۈركىيىنىڭ كېيىنكى مۇستەقىللىق ئۇرۇشى ۋە تۈركىيە جۇمھۇرىيىتىنىڭ قۇرۇلۇشى ئۈچۈنمۇ ھۇل سالدى. بۇ ئۇرۇشقا قوماندانلىق قىلغان كىشى مۇستاپا كامال بولۇپ، ئوقۇرمەنلەرنىڭ ھەممىسى بۇ كىشىنىڭ كىملىكىنى ئوبدان بىلىدۇ. مۇشۇ قېتىملىق گاللىپولى ئۇرۇشىدا مۇستاپا كامال زور - نامشۆھرەتكە ئىگە بولۇپ، شۇ ئاساستا ئۇ كېيىن ئاتا تۈرك، دەپ ئاتىلىپ، تۈركىيە جۇمھۇرىيىتىگە پرېزىدېنت بولدى. قالغان ئۇرۇشلارنىڭ ھەممىسىدە بىرلەشمە ئارمىيە ئۈستۈنلۈكنى ئىگىلەپ كەتتى. مۇستاپا كامال تۈركىيىنى چوڭ - بالاقازادىن ئىككى قېتىم قۇتۇلدۇرغان بولۇپ، بۇ ئۇرۇش ئۇنىڭ بىرىنچىسىدۇر. مەن ئۇنىڭ ئىككىنچىسى ئۈستىدە سەل تۇرۇپ توختىلىمەن.

- 1915 يىلى بىرلەشمە ئارمىيە ئىراققا ھۇجۇم قىلدى. - 1917 يىلى
- 3-ئايدا ئەنگىلىيە ئارمىيىسى باغداتقا پىيادە يۈرۈش قىلىپ كىرىپ،
باغداتتىكى ئوسمانلى ئىمپېرىيىسىنىڭ بايرىقىنى ئېلىپ تاشلاپ، ئۇنىڭ
ئورنىغا ئەنگىلىيە بايرىقىنى تىكلدى.

ئۇنىڭدىن كېيىن ئەنگلىيە باش مىنىستىرى «ئېدمۇند» (Edmund Ellenby) ئىسىملىك بىر گېنېرالنى يېنىغا چاقىرىپ كىرىپ، «ماڭا ئالدىمىزدىكى روژدېستۋا بايرىمىغىچە يېرۇسالېمنى ئېلىپ «بېرسەن، دېدى. ئېلېنې بىر قاتار يېڭى تاختىكىلارنى ئىشلەتتى. ئۇنىڭ بىرى ئۆز ئەسكەرلىرىنىڭ روھىنى زور دەرىجىدە ئۇرغۇتۇش بولدى. شۇنداق قىلىپ ئۇ يېرۇسالېمنى قوغداپ تۇرغان گېرمانىيە ۋە ئوسمانلى ئارمىيىسى بىلەن ئازراق سوقۇشۇپ، 1917-يىلى 9-دېكابىر كۈنى يېرۇسالېمنى قولغا چۈشۈرۈپ، بۇ غەلىبىنى ئەنگلىيە باش مىنىستىرىگە سوۋغا قىلدى. 1-دۇنيا ئۇرۇشىدىن بۇرۇنلا مىسىر ئەنگلىيە پەرەسلىكىگە ئۆزگىرىپ كەتكەن بولۇپ، بۇ ئۇرۇشتا ئۇ ئەنگلىيە تەرەپتە تۇردى. شۇڭا ئەنگلىيە ھۇجۇمىنى مىسىر ئارقىلىق ئېلىپ بېرىپ، بۇ ئۇرۇشتا ئاسانلا غەلىبە قىلدى. بۇ ئۇرۇش 40 كۈن داۋام قىلدى. ئەنگلىيە ئەسكەرلىرىدىن 18 مىڭ ئادەم ئۆلدى. ئوسمانلى ئىمپېرىيىسى بولسا 25 مىڭ ئەسكەردىن ئايرىلدى. شۇنىڭ بىلەن ئوسمانلى ئىمپېرىيىسىنىڭ يېرۇسالېمدە 4 ئەسىر داۋام قىلغان ھۆكۈمرانلىقى ئاخىرلاشتى. بۇ مۇسۇلمانلار تارىخىدىكى ئەڭ قاراڭغۇ پەيتلەرنىڭ بىرى بولۇپ ھېسابلىنىدۇ. بۇ يەردە ئەستە ساقلاشقا تېگىشلىك بىر ئىش، مىسىردىن ئىبارەت بىر ئەرەب ۋە مۇسۇلمان دۆلىتىنىڭ ئەنگلىيە تاجاۋازچىلىرىغا ياردەملىشىپ، يەنە بىر مۇسۇلمان خەلقىگە قارشى ئۇرۇش قىلىشىدۇر.

بىرلەشمە ئارمىيە 1918-يىلى 10-ئايدا دەمەشق (Damascus) نى

قولغا ئالدى. ئۇنىڭدىن كېيىن ئىستانبۇلغا قاراپ ئىلگىرىلەپ، 30-نويابىر ئىستانبۇلغا ھۇجۇم باشلىدى، ھەمدە ئۇنىمۇ قولغا چۈشۈردى. شۇنداق قىلىپ، بىر قىسقىغىنا ۋاقىت ئىچىدە، باغدات، يېرۇسالېم، دەمەشق ۋە ئىستانبۇل قاتارلىق مۇسۇلمانلار زېمىنلىرىنىڭ چوڭ پايتەختلىرىنىڭ ھەممىسى بىرلەشمە ئارمىيىنىڭ قولغا ئۆتۈپ كەتتى. سىياسىي جەھەتتە يۈزى تۆكۈلۈش نۇقتىسىدىن قارىغاندا، بۇ مۇسۇلمانلار تارىخىدىكى ئەڭ قاراڭغۇ پەيتكە ۋەكىللىك قىلدۇ. مۇسۇلمانلارنىڭ بېشىغا كەلگەن بۇنىڭدىن چوڭراق سىياسىي -بالاقازا ئېھتىمال -1255 يىلىدىكى موڭغۇللارنىڭ مۇسۇلمانلارغا قاراتقان تاجاۋۇزى بولۇشى مۇمكىن. ئۇ چاغدا چىڭگىزخاننىڭ ئىزباسارى ئوگەدېيى (Ogedei) پېرسىيە، سۈرىيە، مىسىر ۋە ئابباسىد خەلىپىسىنىڭ ھەممىسىنى ۋەيران قىلىۋەتكەن ئىدى. [6] ئوگەدېيى پۈتۈن ئىسلام دۇنياسىنى تەلتۆكۈس بەربات قىلىشنى پىلانلىغان بولسىمۇ، ئۇ بۇ مەقسەتنى ئىشقا ئاشۇرالمىدى. ئەمما، سىياسىي، ئىقتىسادىي ۋە ھەربىي جەھەتتە مۇسۇلمانلار دۇنياسىدا بىر ئىنتايىن چوڭقۇر تارتۇق قالدۇردى.

بىرلەشمە ئارمىيە مۇسۇلمانلار زېمىنىنىڭ بارلىق پايتەختلىرىنى قولغا چۈشۈرۈپ بولغاندىن كېيىن، گېرمانىيە تەسلىم بولۇشقا تەييار بولدى.

-1915 يىلى ئوسمانلى ئىمپېرىيىسىگە قاراشلىق ئەرمېنىيلىكلەر ئوسمانلى ئىمپېرىيىسىدىن يۈز ئۆرۈپ، شەرقىي ئىستانبۇل رايونىدا ئۇرۇش ئېلىپ

بېرېۋاتقان روسىيە ئارمىيىسىگە ياردەملەشتى. شۇنىڭدىن كېيىن، ئوسمانلى ھۆكۈمىتى بىر قىسىم ئەرمىنىيلىكلەرنى ئۆلتۈرۈپ، يەنە بىر قىسىمنى ئۆز ماكانىدىن قوغلىۋەتتى. بۇنى ئەرمىنىيلىكلەر ئوسمانلىنىڭ ئەرمىنىيلىكلەر ئۈستىدىن يۈرگۈزگەن ئىرقىي قىرغىنچىلىقى، دەپ ئاتاپ كېلىۋاتقان بولۇپ، ئامېرىكىدىكى ئەرمىنىيلىكلەر بۇ ئىشنى خەلقئاراغا رەسمىي ئېتىراپ قىلغۇزۇش يولىدا ئۇزۇندىن بۇيان لوبىيلىق قىلىپ كېلىۋاتقان بولسىمۇ، ئىزچىل تۈردە مەغلۇپ بولدى.

ئىلاۋە ئوقۇرمەنلەرنىڭ خەۋىرىدە بولغىنىدەك، ئەرمىنىيلىكلەر بىلەن رۇسلار ناھايىتى يېقىن ئۆتدۇ. بۇنىڭ بىر سەۋەبى ئۇلارنىڭ يۇقىرىقىدەك تارىخىي دوستلۇق مۇناسىۋىتى بولۇشى مۇمكىن. ئەرمىنىيلىكلەر خرىستىيانلار بولغاچقا، ئۇلار ئامېرىكىغا ناھايىتى كۆپ كۆچمەن بولۇپ كەلگەن. ئەرمىنىيلىكلەرنىڭ ئەرمىنىيىدىكى نوپۇس سانى 3.5 مىليون بولۇپ، بەزى مۆلچەرلەرگە ئاساسلانغاندا، ئامېرىكىدىكى ئەرمىنىيلىكلەر نوپۇس سانى 800 مىڭدىن 1.5 مىليونغىچە كېلىدىكەن. بۇنىڭ بىلەن سېلىشتۇرغاندا، ئۆزەمنىڭ مۆلچەرلىشىچە، ھازىر ئامېرىكىدىكى ئۇيغۇرلارنىڭ سانى 2000 غىمۇ بارمايدۇ.

6. ياۋروپا بىرلەشمە ئارمىيە ھۆكۈمەتلىرىنىڭ 3 چوڭ كېلىشىملىرى

مۇشۇ ئىشلارنىڭ ئالدى كەينىدە، بىرلەشمە ئارمىيە ھۆكۈمەتلىرى ئىچىدە تۆۋەندىكىدەك 3 چوڭ كېلىشىملەر تۈزۈلۈپ چىققان بولۇپ، ئۇ كېلىشىملەر ئوسمانلى ئىمپېرىيىسىنىڭ يىقىلىشىدا ناھايىتى مۇھىم رول ئوينىدى.

(1) مۇھەممەد ئەلەيھىسسالام مىلادى 632-يىلى ۋاپات بولغاندىن كېيىن، ئۇنىڭغا بولغان ھۆرمەت ۋە ئېھتىرام نۇقتىسىدىن، ئەرەبلەر مەككىنىڭ شارىفلىقى () ھاكىملىقى نى ئىزچىل تۈردە مۇھەممەد پەيغەمبەرنىڭ كېيىنكى ئەۋلادلىرىغا تۇتقۇزۇپ كەلدى. بىرىنچى دۇنيا ئۇرۇشى مەزگىلىدە مەككىنىڭ شارىفلىقىنى قىلىۋاتقان كىشىنىڭ ئىسمى ھۆسەيىن بىن ئالى Ali) bin (Husayn بولۇپ، ئۇ مۇھەممەد ئەلەيھىسسالامنىڭ 40-ئەۋلادى ئىدى. بىرىنچى دۇنيا ئۇرۇشى پارتلاشتىن بۇرۇنلا ھۆسەيىن ئەنگىلىيە دۆلەت ئەمەلدارلىرىغا خەت يېزىپ، ئۆزىنىڭ پۈتۈن ئەرەب زېمىنىگە خەلىپە بولغۇسى بارلىقىنى، شۇڭا بۇ ئىشتا ئۆزىنىڭ ئەنگىلىيە ياردىمىنى ئىستەيدىغانلىقىنى بىلدۈردى. ئەمما ئۇ چاغلاردا ئەنگىلىيلىكلەرنىڭ ھۆسەيىنگە ھېچ بىر ئېھتىياجى بولمىغاچقا، ھۆسەيىننىڭ بۇ تەلپىگە پەرۋا قىلمىدى. ئەمما، 1-دۇنيا ئۇرۇشى پارتلاپ، ئوسمانلى ئىمپېرىيىسىنى ئاغدۇرۇۋېتىش ھەرىكىتى باشلانغاندىن كېيىن، ئەنگىلىيە ھۆكۈمىتى ھۆسەيىننىڭ پېيىغا چۈشتى. ھۆسەيىننىڭ تارىخىي ئورنى، بىر ئەرەب بولۇشى، ھەمدە ئەرەبلەرگە خەلىپە بولۇش ئىستىكى ئەنگىلىيلىكلەر ئۈچۈن غايىۋى نشان بولۇپ بەردى. ئۇلار «»لورېنس (T.E.Lawrence) ئىسىملىك بىر ھۆكۈمەت ئەمەلدارىغا ھۆسەيىننى قولغا كەلتۈرۈش

ۋەزىپىسىنى تاپشۇرۇشى بىلەن لورىڭس ھۆسەين بىلەن يېقىنلىشىپ، ئۇنىڭ بىلەن يېقىن دوستلاردىن بولىۋالدى. ھەمدە ئارىلىققا كىرىپ يۈرۈپ، ئەنگلىيىنىڭ مىسىردا تۇرۇشلۇق ئالىي كومىسسارى مەكماخون (Sir Henry McMahon) دىن ھۆسەينگە 1915-يىلى بىر پارچە ۋەدىنامە ئېلىپ بەردى. بۇ ۋەدىنامىدە ھۆسەين ئەرەبلەرنى باشلاپ تۈركلەرگە قارشى ئۇرۇش قىلىدىغانلىقىنى، ئۇنىڭ تۆلەنمىسى سۈپىتىدە، پۇل بىلەن پارا بېرىشتىن باشقا، ئەنگلىيە ھۆسەينگە پۈتۈن ئەرەب زېمىنىنى بېرىپ، ئۇنى بىرلىككە كەلتۈرۈلگەن ئەرەب زېمىنىگە خەلىپە قىلىدىغانلىقى يېزىلغان. ئەنگلىيە ھۆكۈمىتى ئەرەبلەرنى پۇل بىلەن سېتىۋېلىش ئۈچۈن، لورىڭسنى ھەر ئايدا 200 مىڭ ئەڭلىيە فوند ستېرلىڭ (ئەنگلىيە (پۇلى بىلەن تەمىنلەپ تۇردى. مەزكۇر ۋەدىنامىگە ئالدىنىپ، ھۆسەين ئەرەب ئەسكەرلىرىنى باشلاپ، تۈركلەرگە قارشى جەڭگە ئۆتتى. شۇنداق قىلىپ، 1-دۇنيا ئۇرۇش مەزگىلىدىكى مىسىردىن كېيىنكى يەنە بىر توپ ئەرەب مۇسۇلمان خەلق تۈركلەردىن ئىبارەت يەنە بىر مۇسۇلمان خەلققە قارشى جەڭگە ئاتلاندى. گەرچە بۇ ئەرەبلەر ھەربىي قورال ۋە تېخنىكا جەھەتتىن ناھايىتى قالاق بولسىمۇ، ئۇلارنىڭ قولىدىن تۈركلەرنىڭ تۆمۈر يول لىنىيىلىرىنى پارتىلتىپ ۋەيران قىلىش ئوبدانلا كەلدى. شۇنداق قىلىش ئارقىلىق بۇ ئەرەبلەر ياۋروپا بىرلەشمە ئارمىيىلىرى ئۈچۈن نۇرغۇن ئىشلارنى قىلىپ بېرىپ، ئوسمانلى ئارمىيىسىنى بىر قىسىم جەھەتلەردە ئىنتايىن قىيىن ئەھۋالغا چۈشۈرۈپ قويدى. شۇنداق قىلىپ، ھوقۇق ۋە -مالدۇنيا ئۈچۈن بىر توپ ئەرەب مۇسۇلمانلار يەنە بىر توپ تۈرك مۇسۇلمانلارغا قارشى ئۇرۇش

قىلدى. بۇ ئىشتا ئەرەبلەر ئۆتكۈزگەن گۇناھ ھەرگىزمۇ ئەنگلىيىنىڭ گۇناھىدىن يېنىك ئەمەس، ئەلۋەتتە.

-5 رەسىم (5-resim) شارىف ھۆسەين بىن ئالى.

(2) ئەنگلىيە، فرانسىيە ۋە روسىيە بىرلىشىپ، ئوسمانلى ئىمپېرىيىسىنى يوقۇتۇپ بولغاندىن كېيىن، ئولجا ئالغان زېمىنلەرنى قانداق تەقسىم قىلىش توغرىسىدا بىر ئىتتىپاق مەخپىي كېلىشىم تۈزدى. بۇ كېلىشىم توغرىسىدىكى -تالاشتارتىشلار- 1915 يىلى نوپابىردىن -1916 يىلى مارتقىچە بولغان ئارىلىقتا يۈز بەرگەن بولۇپ، رەسمىي كېلىشىمگە -1916 يىلى -16 ماي كۈنى ئىمزا قويۇلدى. بۇ كېلىشىمنىڭ نىشانى ئوسمانلى ئىمپېرىيىسىنىڭ ئەرەب يېرىم ئاراللىرى سىرتىدىكى ئەرەب ئۆلكىلىرىنى قانداق تەقسىم قىلىش بولۇپ، ئەنگلىيە تەخمىنەن ئىئوردانىيە (Jordan)، ئىراق قاتارلىق بىر قاتار زېمىنلارنى، فرانسىيە بولسا جەنۇبىي تۈركىيە، شىمالىي ئىراق، سۈرىيە ۋە لىۋانى، روسىيە بولسا ئىستانبۇل، تۈركىيە دېڭىز بوغۇزى، ۋە ئوسمانلىنىڭ ئەرمېنىيە ۋىلايەتلىرىنى ئالماقچى بولدى. دېمەك، ئەنگلىيە ھۆكۈمىتى -1915 يىلى ھۆسەين شارىفقا بىر پارچە ۋەدىنامە يېزىپ بېرىش بىلەن تەڭ، يۇقىرىدىكى -2 كېلىشىم ئۈستىدىمۇ ئىش باشلىغان. مەزكۇر كېلىشىمگە ئىزما قويغان فرانسىيە ۋەكىلىنىڭ ئىسمى پىكوت (Francois Georges-Picot) بولۇپ، ئەنگلىيە ۋەكىلىنىڭ ئىسمى بولسا سايكس (Sykes) Mark (Sir) ئىدى. شۇڭا بۇ كېلىشىم -«سايكسپىكوت

«كېلىشىمى دەپ ئاتىلىدىغان بولۇپ، ئۇ دۇنيا تارىخىدا ئىنتايىن مۇھىم ئورۇن تۇتدۇ. 1917-يىلى روسىيە ئىنقىلابى چار پادىشاھىنى ئاغدۇرۇۋەتكەندىن كېيىن، بولشېۋىكلار چار پادىشاھىنىڭ قانچىلىك چىرىكلىشىپ كەتكەنلىكىنى پاش قىلىش مەقسىتىدە بۇ كېلىشىمنى دۇنياغا ئاشكارىلىۋەتتى. شۇنىڭ بىلەن بۇ ئىش پۈتۈن دۇنيادا خەۋەر قىلىنىپ، ئەنگىلىيە ناھايىتى كەڭ ۋە كۈچلۈك ئەيىپلەشلەرگە دۇچ كەلدى. ئاشۇنداق بولۇشىغا قارىماي، ئەنگىلىيىنىڭ بۇ ۋەھشىي سۈيىقەستىدىن تولۇق خەۋەر تاپقان نادان ئەرەبلەر تۈركلەرگە قارشى ئۇرۇشنى ئوخشاشلا داۋاملاشتۇرۇۋەردى.

لورىنس ئەرەبلەرگە «ماۋۇ يەرگە ھۇجۇم قىل، ئاۋۇ يەرنى پارتلات، ماۋۇ ئۇرۇشنى مۇنداق «قىل دەپ مەككىلىك ئەرەبلەرگە قوماندانلىق قىلىپ، تۈركلەرگە قارشى جەڭ ئېلىپ بېرىۋاتقاندا، مەزكۇر - سكايسپىكوت كېلىشىمىدىن خەۋەر تاپتى. ئەمما، لورىنس ھېچ قانداق چاندۇرماي، ئەرەبلەرگە يالغان ۋەدىنى تەكرارلاپ تۇرۇپ، ئۇلاردىن تۈركلەرگە قارشى ئۇرۇشتا داۋاملىق پايدىلاندى. بىر ئامېرىكىلىق مۇخبىر ئەينى ۋاقىتتا لورىنس بىلەن بىر مەزگىل تۈركلەر تۇپرىقىدا بىللە بولغان بولۇپ، كېيىن ئۇ لورىنسنى كۆككە كۆتۈرۈپ بىر ئەسەر يېزىپ، ئۇنى پۈتۈن دۇنياغا تونۇتۇۋەتتى. ئاشۇ مۇخبىر يازغان ئەسەرگە ئاساسەن ئامېرىكا ئىشلىگەن، ئىنگلىزچە «Lawrence of Arabia» دەپ ئاتىلىدىغان بىر كىنوبار.

ئىمكانىيىتى بار قېرىنداشلار بۇ كىنونىڭ بىر قىسىم كۆرۈنۈشلىرىنى يۇتۇپتىن

چۈشۈرۈپ كۆرۈپ باقسا بولىدۇ. ئەمما، ئەمەلىيەتتە لورېنس بىر ئەنگلىيە جاسۇسى بولۇپ، ئەرەبلەرنى ئالداپ، ئەنگلىيە مەنپەئەتى ئۈچۈن خىزمەت قىلدى. 1-دۇنيا ئۇرۇشى ئاخىرلاشقاندىن كېيىن، لورېنس ئەرەبلەرنىڭ مۇستەقىللىقى توغرىسىدا ئەنگلىيە ھۆكۈمىتى بىلەن ئازراق ئاغزاكى كۈرەش قىلدى. لېكىن، ئەنگلىيە ھۆكۈمىتى ئۇنىڭ قارشىلىقىنى ھېچ بىر ئېتىبارغا ئالماي، ئۇنى ھۆكۈمەت ئىشلىرىدىن پۈتۈنلەي بوشىتىۋەتتى. لورېنس كېيىن لوندوندىكى بىر موتسىكلىت ۋەقەسىدە ئۆلدى.

شۇنداق قىلىپ، سايكس بىلەن پىكوتتىن ئىبارەت ئەرەب مىللىتى ياكى ئەرەب زېمىنىدىن ھېچ قانداق خەۋىرى يوق ئىككى دىپلومات ئالدىغا بىر پارچە خەرىتىنى قويۇۋېلىپ، ئۆزلىرى ئالماقچى بولغان ئەرەب زېمىنلىرىنى بۆلۈشۈپ چىقتى. ئەرەب ئەللىرىنىڭ ھازىرقىدەك بولۇپ قېلىشى ئەنە شۇ داڭلىق - «سايكسپىكوت» كېلىشىمى دىن كېلىپ چىققان.

(3) - 1914 يىلى ئەنگلىيە ئىچكى كابىنېتنىڭ ئەڭ يۇقىرى قاتلىمىدا زىئونىست (يەھۇدى دۆلىتى قۇرۇشنى قوللىغۇچى) (يەھۇدىلارغا بىر پارچە يەر بېرىش توغرىسىدا مۇزاكىرە باشلىدى. ئەينى ۋاقىتتا ئەنگلىيىدىكى زىئونىستلارنىڭ بىر ناھايىتى باي ۋە تەسىرى كۈچلۈك باياناتچىسى بار بولۇپ، ئۇنىڭ ئىسمى چېيىم ۋايزمەن (Chaim Weizmann) ئىدى. ۋايزمەن بىر خېمىيە ئالىمى ۋە بىر چوڭ خۇسۇسىي شىركەتنىڭ ئىگىسى بولۇپ، ئۇنىڭ شىركىتى بومبا ياساشتا كەم بولسا بولمايدىغان ئاتسېتون

(acetone) ئىشلەپ چىقىراتتى. بىرىنچى دۇنيا ئۇرۇشىدىن بۇرۇن ئەنگىلىيە ئاتسېتوننى گېرمانىيىدىن ئىمپورت قىلغان بولۇپ، 1-دۇنيا ئۇرۇشى مەزگىلىدە ئەنگىلىيە بىلەن گېرمانىيە -ئۆزئارا دۈشمەن بولغاچقا، ئەنگىلىيە ئۆزىگە لازىم ئاتسېتوننى باشقا مەنبەلەردىن ھەل قىلىشقا مەجبۇرى بولدى. شۇنىڭ بىلەن ئۇلار ۋايىزمەننىڭ ئالدىغا كەلدى. ۋايىزمەن ۋە ئەنگىلىيىدىكى بارلىق زىئونىستلار بىرلىشىپ، ئەنگىلىيە ھۆكۈمىتىگە ئاتسېتوننى بېرىشنى قارار قىلدى. ئەنگىلىيە ھۆكۈمىتى بۇ زىئونىستلار بىلەن باھا كېلىشىدىغاندا، بۇ زىئونىستلار ئاتسېتوننىڭ ھەققى ئۈچۈن پۇل ئەمەس، بىر زېمىن ئالدىغانلىقىنى ئېيتتى. ئەنگىلىيە ئىچكى كابىنېتى دەسلەپتە بۇ زىئونىستلارغا ئۇگاندانى بېرىشنى قارار قىلدى. ئۇ چاغدا ئەنگىلىيە ئافرىقىنىڭ نۇرغۇن زېمىنلىرىنى مۇستەملىكە قىلىۋالغان بولغاچقا، ئاشۇ زېمىنلارنىڭ خالىغان بىرسىنى زىئونىستلارغا بېرەلەيتتى. زىئونىستلار بۇنىڭغا يېقىنمۇ كەلمەي، ئۆزلىرىگە پەلەستىندىن باشقا جاينىڭ كېرەك ئەمەسلىكىدە چىڭ تۇرىۋالدى. شۇنىڭ بىلەن ئەنگىلىيە ئىچكى كابىنېتى قايتا يىغىن ئېچىپ، زىئونىستلارغا پەلەستىننى بېرىشنى قارار قىلدى. ھەمدە ئەنگىلىيە ھۆكۈمىتى تاشقىي ئىشلار كابىنېتىنىڭ باشلىقى بالفور (Arthur James Balfour) يەھۇدىيىدىن بولغان كابىنېت ئەزاسى، زىئونىست، ھەمدە ئەنگىلىيە بويىچە ئەڭ باي كىشى روسچايلد (Rothchild) قا بىر پارچە تېلېگراف ئىۋەرتتى. بۇ تېلېگراف «الفور» (The Balfour Declaration) دېگەن ئىسىم بىلەن دۇنياغا داڭلىق بولۇپ، ئەگەر قىزىقسىڭىز ئۇنىڭ ئەسلى نۇسخىسىنىڭ رەسمىي تۈردىن ئاسانلا

تاپالايسىز. روسچايلدىنىڭ شۇ چاغدىكى بايلىقى نەچچە يۈز مىليارد دوللار بولۇپ، ئۇنىڭ ئائىلىسى قۇرغان بانكا دۇنيادىكى ئەڭ چوڭ بانكىلارنىڭ بىرى ئىدى. ئۇلارنىڭ ئائىلە بانكىسى تاكى بۈگۈنكى كۈنگىچە داۋاملىشىپ كېلىۋاتقان بولۇپ، ئۇلارنىڭ بىر قانچە تارمىقى ھازىر شۋېتسارىيەدە سودا ئېلىپ بېرىۋاتىدۇ. بالفور خىتابنامىسىنىڭ خەۋىرى پۈتۈن دۇنياغا تارقالغان بولۇپ، ئۇنى تۈركلەرگە قارشى ئۇرۇش قىلىۋاتقان ئەرەبلەرمۇ ئاڭلىدى. ئەمما ئۇلار ئەنگلىيىنىڭ يالغان گېپىگە يەنە داۋاملىق ئىشىنىپ، تۈركلەرگە قارشى ئېلىپ بېرىۋاتقان ئۇرۇشنى بۇرۇنقىدەكلا داۋاملاشتۇرۇۋەردى.

الفور خىتابنامىسىنىڭ ۋۇجۇتقا كېلىش سەۋەبى ھەققىدە دۇنيادا ئېقىپ يۈرگەن پەرەزلەر ناھايىتى كۆپ بولۇپ، دوكتور ياسىر قازىنىڭ قارىشىچە ئاساسلىق سەۋەبلەر تۆۋەندىكىلەردىن ئىبارەت: ئىكەن

(1) بىر تۈركۈم ئەنگلىيە پارلامېنت ئەزالىرى قايتا سايلىنىش ئۈچۈن ئۆزىنى قوللايدىغانلارغا ئېرىشىش. ئەينى ۋاقىتتا ئەنگلىيىدىكى يەھۇدىيلار ئىتتىپاقى باي ۋە كۈچلۈك بولغاچقا، بىر قىسىم پارلامېنت ئەزالىرى ئاشۇلارنىڭ ياردىمىنى قولغا كەلتۈرۈشكە ئۇرۇنغان. بۇ ئەھۋال ھازىرقى ئامېرىكىنىڭ ئەھۋالىغا ناھايىتىمۇ ئوخشىشىپ كېتىدۇ. يەنى، ھازىر ئامېرىكىدىكى سايلامغا قاتنىشىپ، ھوقۇققا ئېرىشمەكچى بولغان كىشىلەرنىڭ مۇتلەق كۆپ قىسمى يەھۇدىيلارغا خوشامەت قىلىدۇ.

(2) يەھۇدىيىدىن بولغان ۋايزماننىڭ ئاتسېتوننى بولمىغاندا، ئەنگلىيە ئۇرۇش ئۈچۈن كېرەكلىك بولغان بومبىلارنى ئىشلەپ چىقىشتا ئامالسىز قالاتتى.

(3) ئەنگلىيىنىڭ باش مىنىستىرى جورج (David) Loyd (George) ۋە يۇقىرىدىكى بالفور قاتارلىقلارنىڭ ھەممىسى دىنىي ئېتىقادى ئىنتايىن كۈچلۈك خرىستىيانلار بولۇپ، ئۇلار ئۆزلىرى ۋە ئۇلارنىڭ ئەتراپىدىكى بىر توپ ئەمەلدارلار پەلەستىننى مۇسۇلمانلار ئىگىلەپ تۇرغانغا قارىغاندا، جۇدائىزمچى يەھۇدىيلار ئىگىلەپ تۇرغىنى ياخشىراق، دەپ ئويلىغان. ئۇلار يەھۇدىيلارغا قارىغاندا مۇسۇلمانلار بىر قالاق خەلق، دەپ قارىغان. ئەنگلىيىدىكى خرىستىيان دۆلەت رەھبەرلىرى ئىچىدە ئەگەر يەھۇدىيلار يېرۇسالېمنى «>>» پاكلاشتۇرۇپ بەرسە، مۇسا پەيغەمبەر يەنە بىر قېتىم قايتىپ كېلىشى مۇمكىن، دەپ ئويلىغانلىرىمۇ بار بولغان.

(4) پەلەستىننى يەھۇدىيىغا بېرىش ئارقىلىق، ئامېرىكىدىكى يەھۇدىيلارنىڭ قىستىشى بىلەن، ئامېرىكىنى 1-دۇنيا ئۇرۇشىغا ئېلىپ كىرمەكچى بولغان.

ئۇ چاغدا پەلەستىندىكى يەھۇدىيلارنىڭ نوپۇس سانى يەرلىك نوپۇسنىڭ ئاران 5 پىرسەنتىنى ئىگىلىگەن ئىدى.

7. يەھۇدىيلار بىلەن مۇسۇلمانلار ئوتتۇرىسىدىكى تارىخىي مۇناسىۋەت

زىئونىستلار پەلەستىننى قولغا چۈشۈرۈش ئۈچۈن ئىش ئېلىپ بارغان دەسلەپكى 40 يىل ئىچىدە، ئامېرىكىدىكى يەھۇدىيلار ئىزچىل تۈردە زىئونىستلارغا قارشى تۇرۇپ كەلدى. ئۇلار پەقەت گىتلىر ۋە 2-دۇنيا ئۇرۇشىدىن كېيىنلا بىر يەھۇدى دۆلىتى بولۇشنىڭ زۆرۈرلۈكىنى ھېس قىلدى. -1917 يىلى ئۆكتەبىردە، بۇ ئىش ئەنگىلىيە ئىچكى كابىنېتىدە بىر قېتىم بېلەت تاشلاشقا قويۇلدى. بۇ يىغىندا پەقەت بىرلا يەھۇدىدىن بولغان يۇقىرى دەرىجىلىك پارلامېنت (دۆلەت مەجلىسى ئەزاسى بار بولۇپ، ئۇ پەلەستىننى يەھۇدىيغا بېرىشكە ئىتتىپاق قاتتىق قارشى تۇردى. سەۋەبى، ئۇ مۇسۇلمانلار بىلەن يەھۇدىيلار بۇرۇنقى بارلىق تارىخىي دەۋرلەردە -ئۆزئارا ئىناق ئۆتكەن بولۇپ، بۇنداق قىلىش يەھۇدىيلار بىلەن مۇسۇلمانلار ئوتتۇرىسىدا زىددىيەت پەيدا قىلىدۇ، دەپ قارىدى.

دوكتۇر ياسىر قازى مۇنداق دەيدۇ: «پەلەستىندىكى مۇسۇلمانلار بىلەن يەھۇدىيلار تاكى زىئونىزم باشلانغىچە -بىرىرى بىلەن ناھايىتى ئىناق ئۆتكەن. قەدىرلىك مۇسۇلمان قېرىنداشلار، بىز ھەرگىزمۇ زىئونىزمغا قارشى تۇرۇش بىلەن يەھۇدىيغا قارشى تۇرۇشنى ئارىلاشتۇرۇپ قويمايلى. بۇ مەسىلىدە ئالاھىدە ھۇشيار بولايلى. نۇرغۇن مۇسۇلمانلار بۇ ئىككى نەرسىنى ئارىلاشتۇرۇپ قويدۇ. بىز زىئونىستلارغا قارشى تۇرىمىز. بىز ھەرگىزمۇ يەھۇدىيلىققا قارشى تۇرمايمىز. بىز زىئونىستقا قارشى تۇرىمىز،

ھەمدە زىئونىزمنى تەنقىتلەيمىز. تارىخ بويىچە قارىساق، يەھۇدىيلار بىلەن مۇسۇلمانلار خرىستىيانلارغا قارشى كۈرەشتە - بىرىرىگە چوڭقۇر ھېسداشلىق قىلغان. ھەرقېتىم خرىستىيانلار يەھۇدىيلارنى قىرغاندا، يەھۇدىيلار ئۆزلىرى ئۈچۈن مۇسۇلمانلار زېمىنىدا بىخەتەر پانالىق جاي تاپقان. بۇ ھەممىگە ئايان بولغان بىر تارىخىي پاكىت. ئىسرائىلىيە قۇرۇلۇشتىن بۇرۇن خېلى كۆپ يەھۇدىي نوپۇسى ئەرەبلەر زېمىنىدا ياشىغان. بۇنى سىلەر ئەرەبلەر بىلىسىلەر. يەھۇدىيلار مۇسۇلمان زېمىنىلىرىدا گۈللەنگەن. تارىخ بويىچە قارىغاندا، مۇسۇلمانلار بىلەن يەھۇدىيلار ئوتتۇرىسىدا ھازىرقىدەك ئۆچمەنلىك مەۋجۇت بولۇپ باققان ئەمەس. ھازىر نۇرغۇن مۇسۇلمانلار زىئونىستلارغا نىسبەتەن پەيدا بولغان غەزىپى بىلەن يەھۇدىيلارغا قارشى تۇرىدىغان بولۇپ قالدى. بۇ بىر مەسىلە. مەن سىلەرگە ئۆزەمنىڭ بېشىدىن ئۆتكەن ئىشلارنى دەپ: بېرەي ھازىر مەۋجۇت بولۇپ تۇرىۋاتقان زىئونىستلارغا ۋە زىئونىزمغا ئەڭ قاتتىق ۋە ئەڭ كۈچلۈك قارشى تۇرىدىغانلارنىڭ بىر قىسمى يەھۇدىيلارنىڭ ئۆزى. بىزنىڭ تەنقىت قىلىدىغىنىمىز زىئونىستلار بىلەن زىئونىزم. زىئونىستلار مىللەتچىلەر. بۇ قىلچىمۇ مۇنازىرە تەلەپ قىلمايدۇ. بىر قىسىم يەھۇدىيلار ئۆزلىرى 50 ئەسىر بېرىپ باقمىغان زېمىنغا بېرىپ، ئۇ يەردىكى ئاھالىنى بىر ياققا قايرىپ قويۇپ، ئۇلارنىڭ زېمىنىنى ئىگىلىۋالسا، بۇ بىر مىللەتچىلىك، بىر خىل ئىرقىي قىرغىنچىلىق بولىدۇ. شۇڭا بىز زىئونىزمغا قارشى تۇرىمىز. ئەمما بىز يەھۇدىيلارنىڭ بىر يەھۇدى مىللىتى بولۇپ مەۋجۇت بولۇپ تۇرۇشىغا قارشى تۇرمايمىز. بىزنىڭ دىنىمىز يەھۇدىيلارغا ئىزچىل تۈردە ئاشۇنداق بىر

ھوقۇقنى بېرىپ كەلگەن، ھەمدە ھازىرمۇ بېرىۋاتىدۇ. »

ئىلاۋە ھازىر بىز ئۈچۈن باش قاتۇرۇشقا تېگىشلىك ئىشلار ئىنتايىن كۆپ. ئۇلارنى مۇھىملىق دەرىجىسى بويىچە تىزىپ كەلسەك، ئوسمانلى ئىمپېرىيىسى ۋە يەھۇدىيلار بىلەن مۇسۇلمانلارنىڭ مۇناسىۋىتى دېگەنگە ئوخشاش مەسىلىلەر ئۇ تىزىملىكنىڭ ئىچىگە كىرمەيدۇ، ياكى كىرگەن تەقدىردىمۇ خېلى ئارقىدىن ئورۇن ئالىدۇ. شۇنداق بولغاچقا مېنىڭمۇ بۇ مەسىلىلەر ئۈچۈن ۋاقىت سەرپ قىلغىم يوق ئىدى. ئەمما، مەن ئارىمىزدىكى خاتا چۈشەنچىلەردىن كېلىپ چىققان بۆلۈنۈشلەرگە قاراپ تۇرالمايمىز. ئۇيغۇر دىيارىدىكى نوپۇسىمىز ئىچىدە ئۆز ئۆمرىدە بىرەر يەھۇدىيىنى كۆرۈپ باققانلار ئاساسەن يوق. تارىختىن بۇيان يەھۇدىيلار بىزگە بىرەر قېتىم زۇلۇم سېلىپ باققان ئىشقا يوق. شۇنداق تۇرۇقلۇق نۇرغۇن كىشىلەر يەھۇدىيىغا ئىنتايىن ئۆچ. ئۇنىڭ ئەكسىچە، ئەگەر سىز دۇنيادىكى ئىشلارنى تولۇق ۋە توغرا چۈشىنىش پۇرسىتىگە ئېرىشەلىسىڭىز، مۇنداق بىر ئەمەلىيەتنى: بايقايسىز بىزنىڭ دىنداش قېرىنداشلىرىمىز بىلەن بىزنىڭ قانداش قېرىنداشلىرىمىزنىڭ ھۆكۈمەتلىرىنىڭ كۆپىنچىسى ھازىر بىزنى سېتىپ خەجلەۋاتىدۇ. ئەمما ئۆز ھۆكۈمەتلىرىنىڭ ئاشۇنداق ئىشلىرىغا ئاشۇ ئەللەردىكى بىزگە دىنداش ۋە بىزگە قانداش خەلق بىر ئاز تەسىر كۆرسىتەلەيدىغان دەرىجىدە قارشىلىق كۆرسىتىپ باققىنى يوق. بۇنىڭغا قارىماي بىزنىڭ بىر قىسىم كىشىلىرىمىز ئاشۇ دىنداشلىرىمىز بىلەن ئاشۇ قانداشلىرىمىزنى بېشىغا ئېلىپ كۆتەرگىدەك بولۇپ يۈرۈپ، تارىختىن بۇيان

بىز بىلەن ھېچ قانداق مۇناسىۋەتتە بولۇپ باقمىغان بەزى مىللەتلەرگە
ئۆچمەنلىك كۆرسىتىۋاتىدۇ. مەن ھەر قېتىم تورلاردا مۇشۇنداق ئەھۋالنىڭ
نامايەندىسىنى كۆرگەندە، ناھايىتى راھەتسىزلىنىپ كېتىمەن. يۇقىرىدا
كۆرۈپ ئۆتكىنىمىزدەك، يەھۇدىيلار كەم دېگەندە مۇنداق 3 چوڭ گۇرۇپپىغا
بۆلىنىدۇ (1) زىئونىستلار (Zionist)، (2) خرىستىيانلارغا قارشىلار
(Anti-Christians)، ۋە (3) قالغان يەھۇدىيلار. بىرىنچى دۇنيا
ئۇرۇشىدىن كېيىن يەھۇدىيلار پەلەستىنلىكلەرگە ئىنتايىن ئېغىر كۈنلەرنى
سېلىپ كەلدى. پەلەستىندە يۈز بەرگەن ۋە ھازىرمۇ يۈز بېرىۋاتقان ئىشلارغا
ئادەم ھەقىقەتەنمۇ چىداپ تۇرالمىدۇ. ئامېرىكىدا «Fox» «News» دەپ
ئاتىلىدىغان بىر مەملىكەتلىك تېلېۋىزور شىركىتى بار. ئۇنىڭدا داۋاملىق
پەلەستىنلىكلەر ۋە مۇسۇلمانلارغا قارشى نەرسىلەرنى بېرىدۇ. مەن ئۇنى
بۇرۇن كۆپ كۆرەتتىم. بەزىدە ئۇلارنىڭ پروگراممىسىدا بېرىلىۋاتقان
ناھەقچىلىككە غەزىپىم كېلىپ، تىپىرلاپ كېتىپ، ئۆزەمنى قويدىغان يەر
تاپالماي قالاتتىم. كېچىسى ئوخلىيالمىدىغان ۋاقىتلىرىمۇ كۆپ بولاتتى.
لېكىن، كېيىنچە مەن ئۇلارنىڭ تېلېۋىزور پروگراممىسىنى زادىلا كۆرۈۋالغان
بولدۇم. تېخى يېقىندىلا يەھۇدىيلار بىلەن مۇسۇلمانلار ئوتتۇرىسىدىكى
ئىشنىڭ قانداقلىقىنى تولۇق ۋە توغرا چۈشەندىم. يۇقىرىدا كۆرگىنىمىزدەك،
ئەسلىدە پەلەستىنلىكلەرگە يامان كۈن سېلىۋاتقانلار زىئونىستلار ئىكەن.
زىئونىستلارنىڭ سانى يەھۇدىيلارنىڭ ئىچىدە ئىنتايىن ئاز ساننى
ئىگىلەيدىغان بولۇپ، 1-دۇنيا ئۇرۇشىدىن كېيىن ئىنتايىن ۋەھشىي ۋاستىلار
بىلەن پەلەستىنلىكلەرنىڭ يېرىنى تارتىۋالغىلى تۇردى. ئۇلارنىڭ

پەلەستىنلىكلەرگە سالغان ۋە سېلىۋاتقان كۈنگە ھەر قانداق بىر ئادالەتپەرۋەر ئادەم چىداپ تۇرالمايدۇ. ئەمما، مەن مۇشۇ يازما ئارقىلىق، ئوقۇرمەنلەرنىڭ زىئونىستلار بىلەن ئادەتتىكى يەھۇدىيلارنىڭ پەرقىنى بىلىۋېلىشنى ئۈمىد قىلىمەن. ئامېرىكا ۋە دۇنيانىڭ باشقا جايلىرىدىكى ئادەتتىكى يەھۇدىيلار ئىچىدە زىئونىستلارغا قارشى تۇرىدىغانلار ناھايىتى كۆپ. ئادالەتپەرۋەر يەھۇدىيلار، مۇسۇلمانلارنى دوست كۆرىدىغان يەھۇدىيلار يەنىلا مۇتلەق كۆپ ساننى ئىگىلەيدۇ. ھازىر بىزگە ئەڭ كۈچلۈك دەرىجىدە ھېسداشلىق ۋە ياردەم قىلىۋاتقانلار دىنداڭلىرىمىز بىلەن قانداڭلىرىمىز ئەمەس. باشقىلار. ئاشۇ باشقىلارنىڭ ئىچىدە يەھۇدىيلارمۇ بار. مەنمۇ ئۆزەمنىڭ چەت ئەلدىكى ھاياتى جەريانىدا يەھۇدىيلارنىڭ ياردىمىگە كۆپ ئېرىشتىم. ھازىرمۇ ھەم شۇنداق. مەن ھازىر 10 دەك يەھۇدىيلار بىلەن بىللە ئىشلەيمەن. ئۇلار ئۆزلىرىگە بەك چىڭ. ئەمما مېنى ئازراقمۇ كەمسىتمەيدۇ. مېنى ئازراقمۇ چەتكە قاقمايدۇ. ئۇنىڭ ئەكسىدە، مېنى ناھايىتى قوللايدۇ. مېنى ناھايىتى قەدىرلەيدۇ ۋە ئەتىۋارلايدۇ. مەن ھازىر قىلىۋاتقان ئاساسلىق تەتقىقات تۈرىنىڭ باشلىقىمۇ يەھۇدىي. ئۇ مېنىڭ ھەر يىلى بىر قانچە قېتىم دۇنيانىڭ ئوخشىمىغان يەرلىرىدىكى خەلقئارالىق ئىلمىي تەتقىقات يىغىنلىرىغا بېرىپ، ئىلمىي دوكلات بېرىشىمنى ئىزچىل تۈردە ماددىي ۋە روھىي جەھەتتىن قوللاپ كېلىۋاتىدۇ.

دۇنيادىكى بىر قىسىم كىشىلەر زىئونىستلارنىڭ پەلەستىننىڭ يېرىنى ئىگىلىۋېلىش يولىدا ئېلىپ بارغان ئىشلىرىنى ئىنسانىيەت ئۈستىدىن

يۈرگۈزگەن جىنايەت، دەپ قارايدۇ. زىئونىستلار ئۆزلىرى بولسا قىلغان ئىشلىرىغا ئۆز مەنپەئەتىنى قولغا كەلتۈرۈش ۋە قوغداش يولىدىكى ئەڭ ئاقىلانە ئىشلار، دەپ قارايدۇ. ئىشلەتكەن تاختىكىلىرىغا بولسا، ئەينى ۋاقىتتىكى شارائىت ئاستىدا ئىشنى ئەڭ ئاقىلانە ئۇسۇل بىلەن قىلىش، دەپ قارايدۇ. ئاقىلانە ئىشلارنىلا قىلىش، ۋە ئىشنى ئەڭ ئاقىلانە ئۇسۇل ياكى تاختىكا بىلەن قىلىش جەھەتتە دۇنيادا - ئۆزئارا ناھايىتى ئوخشىشىپ كېتىدىغان 3 مىللەت بار. ئۇلار يەھۇدىيلار، ياپونلار، ۋە گېرمانلار. مەن ئۆزەمنىڭ ئالدىنقى 4 پارچە ماقالىسىدا يەھۇدىيلار بىلەن ياپونلارنى تونۇشتۇرۇپ ئۆتتۈم. شۇڭا سىز ھەر قېتىم زىئونىستلارنىڭ پەلەستىنلىكلەرنى قانداق بوزەك ئەتكەنلىكىنى كۈزەتكەن ۋاقىتىڭىزدا، يەھۇدىيلارنىڭ ئەقىلىنى قانداق ئىشلىتىدىغانلىقىغا، ئىشنى قانداق قىلىدىغانلىقىغا، ھەمدە خەلقئارالىق ئۆلچەم (مەسىلەن، B.D.T. - قائىدەپەرمانلىرى بويىچە قارىغاندا پۈتۈنلەي خاتا، ھەتتا ئىنسانىيەت قېلىپىدىن چىقىپ كەتكەن بولسىمۇ، قانداق ئاقىلانە ئىشلارنى قىلىدىغانلىقىغىمۇ بىر ئاز دىققەت قىلىپ قويۇڭ. نۇرغۇن كىشىلەرنىڭ نەزىرىدە زىئونىستلار ئېغىر گۇناھكار ھەتتا ئەغىر جىنايەتكارلار بولسىمۇ، ئۇلارنىڭ ئۆزىنىڭ تەقدىرىنى ياخشىلاشتا ئۆزىدىن باشقا ھېچ كىمگە ۋە ھېچكىمگە تايانغىلى بولمايدىغانلىقىنى ئەڭ بۇرۇن ۋە ئەڭ چوڭقۇر تونۇپ يەتكەن كىشىلەر ئىكەنلىك تەرىپىمۇ بارلىقىنى ئەستىن چىقارماڭ.

مەن تورداشلاردىن بۇ جەھەتتىكى ھەقىقىي ئەھۋالنى بىلىۋېلىپ، بىرلىككە

كەلگەن توغرا چۈشەنچە ئاساسىدا پىكىر ئىختىلاپلىرىنى ئەڭ زور دەرىجىدە ئازايتىشنى، شۇ ئارقىلىق زېھنىنى ئۆزىمىز ئۈچۈن ئەڭ مۇھىم ۋە ئەڭ قىممىتى بار بولغان ئىشلارغا ئورتاق ۋە ئۈنۈملۈك ھالدا مەركەزلەشتۈرۈشنى ئۈمىد قىلىمەن.

8. مەككىنىڭ شارفى ھۆسەيننىڭ 1-دۇنيا ئۇرۇشىدىن كېيىنكى تەقدىرى

شۇنداق قىلىپ، 1-دۇنيا ئۇرۇشىدا ياۋروپا بىرلەشمە ئارمىيىسى غەلبە قىلىپ، گېرمانىيە 1918-يىلى 11-ئاينىڭ 11-كۈنى چۈشتىن بۇرۇن سائەت 11 دە تەسلىمنامىگە ئىمزا قويدى. بۇ ئۈچ دانە 11 مۇ دۇنيا تارىخىدا خېلى داڭلىق. 1919-يىلى 1-ئايدا فرانسىيىنىڭ پارىژ شەھىرىدە «پارىژ تىنچلىق «يىغىنى Conference) Peace (Paris دەپ ئاتالغان بىر يىغىن چاقىرىلدى. ئەنگلىيە، فرانسىيە، ئامېرىكا ۋە ئىتالىيەلەر 4» چوڭ «دۆلەت سالاھىيىتى بىلەن بۇ يىغىنغا ساھىبخانلىق قىلدى. بۇ يىغىنغا دۇنيانىڭ ھەممە يېرىدىن ۋەكىللەر كەلگەن بولۇپ، ھەممىسى ئۆزلىرى دۇچ كەلگەن زېمىن ئىگىلىكى قاتارلىق مەسىلىلەرنى مۇشۇ يىغىندا ھەل قىلماقچى بولدى. بۇ يىغىنغا ئامېرىكىدىكى قارا تەنلىكلەرنىڭ ۋەكىللىرىمۇ كېلىپ، ئامېرىكىدىن مۇستەقىل بولۇپ ئايرىلىپ چىقىپ كېتىش ئىلتىماسىنى سۈندى. مۇشۇ يىغىندا پەلەستىننى زىئونىستلارغا بېرىش قارارى ئېلىندى. ھەمدە گېرمانىيە ئىتتىپاقى ئېغىر دەرىجىدە جازالانغان بولۇپ، ئۇنىڭغا ئارتىلغان

ئۇرۇش چىقىمى تۆلىمىنىڭ مىقتارى بىر تىرليون دوللاردىنمۇ ئېشىپ كەتتى. گېرمانىيە مۇشۇ قېتىم ئۇچرىغان خارلىنىشتىن ۋە يۈزى تۆكۈلۈشتىن كېيىن، گېرمانىلارنىڭ گىتلىېرنىڭ يېتەكلىشى بىلەن ئۆزىنى قايتىدىن كۈچەيتىپ، 2-دۇنيا ئۇرۇشىنى باشلىشىغا سەۋەب بولدى. 2-دۇنيا ئۇرۇشىدا ياۋروپا ئاجىزلىشىپ، ئۆزىنىڭ دۇنيادىكى ھۆكۈمرانلىق ئورنىنى يۇقاتتى. ئۇنىڭ ئورنىدا ئامېرىكا كۈچىيىپ، تەدرىجى ھالدا ھازىرقىدەك دۇنيانى سورايدىغان ئورۇنغا ئېرىشتى.

6-رەسىم: (6-resim) پارىژ تىنچلىق يىغىنىغا قاتنىشىۋاتقان ئەنگىلىيە، فرانسىيە، ئىتالىيە ۋە ئامېرىكىنىڭ پرېزىدېنتلىرى.

ئۇ چاغدا ئامېرىكا پرېزىدېنتى ۋۇدروۋ ۋىلسون (Woodrow Wilson) نىڭ رەھبەرلىكىدە ئامېرىكا زىئونىستلارغا ھېسداشلىق قىلماي، بىر تەرەپ تۇردى. ئۇلار پەلەستىننى زىئونىستلارغا بېرىشكە ئاۋاز بەرمەي، ئۆز ئالدىغا ئايرىم تەكشۈرۈش ئېلىپ بارىدىغانلىقىنى ئوتتۇرىغا قويدى. ھەمدە ئەرەبچىنى بىلىدىغان ئىككى چوڭ زىيالىيلارنى ئەرەب زېمىنلىرىنى تەكشۈرۈپ كېلىشكە ماڭدۇردى. بۇ ئىككى كىشى بىر قانچە ئاي ئەرەب زېمىنىدە تەكشۈرۈش ۋە تەتقىقات ئېلىپ بارغاندىن كېيىن، ئامېرىكا ھۆكۈمىتىگە بىر تەكشۈرۈش دوكلاتى يوللاپ، ئۇنىڭدا مۇنداق دېدى: «ئۇ رايونلاردا بىرەر يەھۇدىي دۆلىتى قۇرۇلدىكەن، يەرلىك خەلقلەرنىڭ ھوقۇقى ئىنتايىن ئېغىر دەرىجىدە دەپسەندە بولماي» «قالمايدۇ. لېكىن، ئامېرىكا بۇ

دوكلاتنى بىر ياققا قايرىپ قويۇپ، بۇ ئىشنى ئىككىنچى ئېغىزغا ئالمىدى. ئامېرىكىنىڭ چىڭ تۇرۇشى بىلەن «پارىژ تىنچلىق» (يىغىنى دا) «دۆلەتلەر» (بىرلىكى Nations) of League (The دېگەن بىر خەلقئارالىق تەشكىلات قۇرۇلدى. بۇ تەشكىلات 27 يىل ياشىغاندىن كېيىن، يەنى 2-دۇنيا ئۇرۇشىدىن كېيىن، ئۇنىڭ ئىسمى «بىرلەشكەن دۆلەتلەر» (تەشكىلاتى B.D.T.) (غا ئۆزگەرتىلدى).

بىرىنچى دۇنيا ئۇرۇشىغا قاتناشقان ئەللەر ئۆزلىرىنىڭ 20 پىرسەنت ئەزىزلىرىدىن ئايرىلىپ قالدى. شۇنىڭ بىلەن ئەمگەك كۈچى يېتىشمەسلىك كېلىپ چىقىپ، ئاياللار بۇرۇنقىدەك پەقەت ئۆيدىلا تۇرۇپ، ئائىلە ئىشلىرىنىلا بىر تەرەپ قىلىدىغان رولىنى ئۆزگەرتىپ، تۇنجى قېتىم سىرتقا چىقىپ ئەزىزلىرى بىلەن بىللە ئىشلەيدىغان ئەھۋال ۋۇجۇتقا كەلدى. يەنى، 1-دۇنيا ئۇرۇشى ئاياللارنىڭ ئەنئەنىۋى رولىنى پۈتۈنلەي ئۆزگەرتىۋەتكەن بولۇپ، مۇسۇلمانلار تارىخىدىلا ئەمەس، بەلكى پۈتۈن ئىنسانلار تارىخىدا تۇنجى قېتىم ئاياللارمۇ ئىشلەيدىغان بولدى. ھازىرقىدەك ئاياللارنىڭمۇ ئەزىزلىرى بىلەن تەڭ خىزمەت قىلىشى مانا شۇ چاغدىن باشلانغان.

1918-يىلى ئىسپانىيىدە بىر خىل يۇقۇملۇق زۇكام پەيدا بولۇپ، ئۇ پۈتۈن دۇنياغا تارقىلىپ كەتتى. ئۇ كېسەل يېقىندىن بۇيان دۇنياغا تەھدىت سېلىپ كېلىۋاتقان H1N1 «زۇكام بىلەن ئوخشاش بولۇپ، ئاشۇ كېسەل سەۋەبىدىن 1918-يىلىدىن 1920-يىلىغىچە پۈتۈن دۇنيا بويىچە 100

مليوندەك ئادەم ئۆلۈپ كەتتى. ئەينى ۋاقىتتا بۇ دۇنيا نوپۇسىنىڭ تەخمىنەن 5 پىرسەنتىگە توغرا كېلەتتى.

پارىژ تىنچلىق يىغىنى بىر يىل داۋام قىلغان بولۇپ، ئۇنىڭدا نۇرغۇنلىغان كېلىشىملەر ئىمزالاندى. ئەمما ئۇلارنىڭ ئىچىدىكى ئوسمانلى ئىمپېرىيىسى بىلەن مۇناسىۋەتلىك بولغىنى - «سايكسپىكوت» كېلىشىمى بولۇپ، ئۇ بۇ قېتىم «ۋېرسايىل» (Treaty of Versailles) دېگەن ئىسمىدا تەستىقلاندى. [7] مەككىنىڭ شارىفى ھۈسەيىننىڭ ئوغلى فېيسال (Husayn) Sherif Ibn (Feisal) مۇ پارىژدىكى بۇ يىغىنغا كېلىپ، پۈتۈن ئەرەب زېمىنىنى مۇستەقىل قىلىپ، ئۇنى دادىسىغا بېرىشنى، ھەمدە دادىسىنى خەلىپە قىلىشنى تەلەپ قىلدى. ئەنگلىيە بىلەن فرانسىيە - سايكسپىكوت كېلىشىمىدە بېكىتىلگەن زېمىنلارغا ئىگە بولدى.

7-رەسىم: (7-resim) ئالدىنقى قۇر ئوتتۇرىدىكى فېيسال. ئەڭ سول تەرەپتىكى قارا پەلتو كىيىۋالغىنى لورېنس.

فرانسىيە سۈرىيىنىڭ بىر قىسمىغا ئېرىشكەن بولۇپ، ئۇنىڭ قىلغان بىرىنچى ئىشى خرىستىيان ئەرەبلەرنى يىغىپ، ئۇلارغا بىر ئايرىم دۆلەت قۇرۇپ بېرىش بولدى. بۇ دۆلەت بىز ھەممىمىز بىلىدىغان، ھازىرمۇ مەۋجۇت بولۇپ تۇرىۋاتقان «لۇۋان دىن ئىبارەت. فرانسىيە بۇ زېمىندا «ئالاۋى» دۆلىتى

(Alawite) (State) بىلەن «جبال - ئالدرۇز» (دۆلىتى Jabal State) al-Druze قاتارلىقلارنىمۇ قۇرۇپ چىقتى. يەنى، بۇ زېمىننى سۈننىيەلەر زېمىنى، خرىستىيانلار زېمىنى، ئالاۋىتلار زېمىنى ۋە درۇزلار زېمىنى دېگەن بىر قانچە پارچىلارغا بۆلۈۋەتتى. فرانسىيە بۇ دۆلەتلەرنى 2-دۇنيا ئۇرۇشىغىچە سۈرگەن بولۇپ، ئۇنىڭدىن كېيىن سۈرىيىلىكلەر قوزغىلاڭ قىلىپ، فرانسىيىلىكلەرنى قوغلاپ چىقاردى.

1-دۇنيا ئۇرۇشىدىن كېيىن فرانسىيە سۈرىيەگە ئىگە بولغاندىن كېيىن، ئۇلارنىڭ سۈننىي مۇسۇلمانلارغا قارشى ھالدا ئۆزلىرىگە ساداقەتمەنلىك كۆرسىتىدىغان بىر خەلققە ئېھتىياجى چۈشتى. شۇنىڭ بىلەن ئۇلارنىڭ كۆزى ئالاۋىتلارغا چۈشتى. ئالاۋىتلار قەدىمدىن تارتىپ 1919-يىلىغىچە ھېچ قانداق مەدەنىيەتلىشمىگەن (barbarian) خەلق بولۇپ، سۈرىيىنى فرانسىيە بېسىۋېلىشتىن بۇرۇن ئالاۋىتلار سۈننىي مۇسۇلمانلارنىڭ مۈلۈكلىرىنى بۇلاپ، ئۇلارنىڭ قىزلىرىغا باسقۇنچىلىق قىلىپ، قاراقچىلىق بىلەن ياشاپ كەلگەن ئىدى. ئۇلار تاغدا تۇرىدىغان بولۇپ، ئۆزلىرىنىڭ ئايرىم زېمىنى بار ئىدى. ئەمما ھېچ قانداق تەربىيە كۆرمىگەن بولۇپ، شۇ ۋاقىتتىكى سىرتقى دۇنيانىڭ ئىشلىرىدىن قىلچىمۇ خەۋىرى يوق ئىدى. شۇنىڭ بىلەن فرانسىيىلىكلەر ئالاۋىتلارنى ئوقۇتتى. ئۇلارغا ھەربىي ماھارەتلەرنى ئۆگەتتى. ھەمدە ھەربىي مەكتەپلەردە مەخسۇس تەربىيىلىدى. ئۇنىڭدىن كېيىن ئۇلارغا ھەر خىل يۇقىرى دەرىجىلىك ھەربىي گېنېراللىق ھوقۇقلىرىنى بەردى. ھازىرقى سۈرىيە پرېزىدېنتى ئاساد ئەنە شۇ فرانسىيە

تەرىپىدىن مەخسۇس تەربىيەلەنگەن ئالاۋىتلارنىڭ 2-ئەۋلادىدۇر. يەنى، ئاساد فرانسىيە مەخسۇس سۈننىي مۇسۇلمانلارغا تاقابىل تۇرۇش ئۈچۈن تەربىيەلەپ يېتىشتۈرگەن ئالاۋىتلارنىڭ ئادىمىدۇر.

8-رەسىم: (8-resim) 1-دۇنيا ئۇرۇشىدىن كېيىن فرانسىيە سۈرىيىدە بەرپا قىلغان كىچىك دۆلەتلەر.

ئەنگلىيە ئېرىشكەن زېمىن ئەڭ كۆپ بولۇپ، ئۇلار كېڭەيتىلگەن ئىئوردانىيە، ئىراق ۋە ئەرەبىستاننىمۇ ئۆز ئىچىگە ئالدى. شۇنىڭ بىلەن بۇ زېمىنلارنىڭ ئىگىدارچىلىق ھوقۇقىنى ئۆز قولىدا ساقلاپ، ئۇنى باشقۇرىدىغان ئىشنى مەككىنىڭ شارىفى ھۆيەسىنىڭ 3 ئوغلىغا تەقسىم قىلىپ بەردى. يەنى، ھۆسەيىننىڭ 3 ئوغلى 3 پارچە زېمىنغا قورچاق باشلىق بولدى. ھۆسەيىننىڭ چوڭ ئوغلىنىڭ ئىسمى ئالى بولۇپ، ئۇنىڭغا ئەرەبىستان بېرىلدى. شۇنىڭ بىلەن ئالى دۇنياغا ئۆزىنى «ھىجاز» (پادىشاھى King) of Hejaz دەپ ئېلان قىلدى. ھەمدە بىر مەزگىل ئۆزىنى «خەلىپە دەپمۇ ئاتىۋالدى. ئالى بۇ ھوقۇقنى ئاران 1924-يىلى 10-ئايدىن 1925-يىلى 12-ئايغىچەلا تۇتۇپ تۇرالىدى. بۇنىڭ سەۋەبى، ئەنگلىيە ئالىنى بۇ تەختكە ئولتۇرغۇزۇپ، ئۇنىڭغا ئىقتىسادىي ياردەم قىلىش بىلەن تەڭ، يەنە بىر ئەرەبلەر گۇرۇھىنى قوللاپ، ئۇلارغىمۇ ئىقتىسادىي ياردەم قىلىپ تۇردى. بۇ گۇرۇھ ئەرەبلەردىن تەركىپ تاپقان، ئۇنىڭ باشلىقىنىڭ ئىسمى «بىن» (سەھۇد bin Saud) بولۇپ، بۇ گۇرۇھ يېتەرلىك

دەرىجىدە كۈچەيگەندىن كېيىن، ئەنگلىيىنىڭ قوللىشى بىلەن، ئالى ھۆسەيننى ئەرەبىستاندىن قوغلاپ چىقاردى. ئۇنىڭدىن كېيىن ئالى ئىئوردانىيەدە ياشاپ، بىر ئىنتايىن ئېچىنىشلىق ھالەتتە ئۆلدى. شۇنداق قىلىپ ھۆسەين ئائىلىسىنىڭ مەككىدە 40 ئەۋلاد داۋام قىلغان ھۆكۈمرانلىقىغا خاتىمە بېرىلدى. سەھۇد ئۆزىنى «دۇنياغا» سەھۇدى ئەرەبىستان «پادىشاھى دەپ جاكارلاپ، قول ئاستىدىكى زېمىنغا بولسا» سەھۇدى «ئەرەبىستان دېگەن نامنى بەردى. مانا بۇ بىز ھازىر بىلىدىغان سەھۇدى ئەرەبىستاننىڭ ۋۇجۇتقا كېلىشىدۇر.

شارىف ھۆسەيننىڭ 2-ئوغلىنىڭ ئىسمى ئابدۇللاھ بولۇپ، ئۇنىڭغا ئىئوردانىيە بېرىلدى. ھۆسەيننىڭ 3-ئوغلىنىڭ ئىچىدە ئەڭ مۇۋەپپەقىيەتلىك بولغىنى مۇشۇ ئابدۇللاھ بولۇپ، ئۇ ئۆزىنى «ھېشىمت ئىئوردانىيە پادىشاھلىقىنىڭ «پادىشاھى Hashemite of (King Jordan) of Kingdom دەپ ئاتىدى. ئابدۇللاھ 1950-يىلىغىچە پادىشاھ بولۇپ، ئۇنىڭ ئوغلى 1952-يىلىدىن 1999-يىلىغىچە پادىشاھ بولدى. ئۇ 1999-يىلى ئۆلگەندىن كېيىن، ئۇنىڭ ئوغلى ئابدۇللاھ پادىشاھ بولغان بولۇپ، ئابدۇللاھ بۇ ئورۇندا ھازىرغىچە ئولتۇرۇۋاتىدۇ. يەنى، ھازىرقى ئىئوردانىيىنىڭ پادىشاھى ئابدۇللاھ ئەنگلىيىگە باش ئۇرۇپ، ئوسمانلى ئىمپېرىيىسىنى ئاغدۇرۇۋېتىشكە تۆھپە قوشقان شارىف ھۆسەيننىڭ چەۋرىسى بولىدۇ. ئۇ ئەسلىدە مەككىلىك بولۇپ، ئۇنىڭ ئىئوردانىيەدە ھېچ قانداق يىلتىزى يوق.

ئىلاۋە مېنىڭ ئۆزەمنىڭ ھېسابلىشى بويىچە، ئوردانىنىڭ ھازىرقى پادىشاھى ئابدۇللاھ مۇھەممەد ئەلەيھىسسالامنىڭ -43 ئەۋلادى ئىكەن.

شارىف ھۆسەيننىڭ -3 ئوغلىنىڭ ئىسمى فېيسال (فەئىسال بولۇپ، ئۇنىڭغا ئىراق بېرىلدى. شۇنىڭ بىلەن ئۇ ئۆزىنى «ئىراق» پادىشاھى دەپ جاكارلىدى. ئىراقلىقلار فېيسالنى قەتئىي ئۆز ئىچىگە ئالماي، تەختكە ئولتۇرۇپ ئانچە ئۇزاق ئۆتمەيلا ئۇنى تەختتىن چۈشۈرۈۋەتتى. شۇنىڭ بىلەن ئەنگلىيە ئىراقنى باشقۇرۇشقا فېيسالنىڭ بىر قانچە نەۋرە قېرىنداشلىرىنى نۆۋەت بويىچە تەيىنلەپ تۇردى. -1958 يىلى ئىراق ئارمىيىسى قوزغىلاڭ قىلدى. قوزغىلاڭچىلار شارىف ھۆسەيننىڭ ئىراقتىكى بارلىق تۇققانلىرىنى، يەنى ئەر، ئايال ۋە بالىلارنىڭ ھەممىسىنى، بىر ئۆيگە يىغىپ، ھەممىسىنى ئوققا تۇتۇپ ئۆلتۈرۈۋەتتى. بۇ ئىشنىڭ بېشىدا تۇرغانلار باشقا ئىراقلىق گېنېراللار بولسىمۇ، شارىف ھۆسەين ئائىلىسىنى ئېتىپ ئۆلتۈرگەن مەيداندا ساددام ھۆسەينمۇ بار ئىدى. ئوقۇرمەنلەرنىڭ خەۋىرىدە بولغىنىدەك، ساددام ھۆسەين ئىراق ئارمىيىسى ئىچىدە تەدرىجى ھالدا ئۆسۈپ، -1968 يىلى ئىراققا پرېزىدېنت بولۇپ، نەچچە يىلنىڭ ئالدىدا ئامېرىكىنىڭ قولىدا ئۆلدى.

9. تۈركىيە جۇمھۇرىيىتىنىڭ قۇرۇلۇشى

ئەنگلىيە، فرانسىيە ۋە روسىيىنىڭ 1-دۇنيا ئۇرۇشىدىن كېيىنكى زېمىن تەقسىماتىدا، يەنى 1920-يىلى، تۈركىيە ئەنگلىيىنىڭ قولىغا ئۆتۈپ كەتتى. بۇ ۋاقىتتا تۈركىيىگە كىرگۈزۈلگەن زېمىن ئوسمانلى ئىمپېرىيىسىنىڭ زېمىنىنىڭ 6 دەن بىر قىسمىغا توغرا كەلدى. لېكىن، ئەينى ۋاقىتتا ئوسمانلى ئىمپېرىيە ئارمىيىسى ئىچىدە ئۇقتىسىزلىق قىلىۋاتقان مۇستاپا كامال ئەنگلىيىنىڭ مۇستەملىكىچىلىگە قارشى قوزغىلاڭ قىلدى. بۇ قوزغىلاڭ كېيىن تۈركىيە مۇستەقىللىق ئۇرۇشىغا ئۆزگىرىپ، بۇ ئۇرۇش 1919-يىلى 19-مايدىن 1923-يىلى 24-ئىيۇلغىچە داۋاملاشتى. تۈركلەر بۇ ئۇرۇشتا غەلبە قىلىپ، 1923-يىلى 29-ئۆكتەبىر كۈنى تۈركىيە جۇمھۇرىيىتى قۇرۇلدى. بۇ مۇستاپا كامالنىڭ تۈركىيىنى چوڭ -بالاقازادىن 2-قېتىم قۇتۇلدۇرۇشى بولۇپ، يۇقىرىدىكى 2 قېتىملىق توھپىسىنىڭ -شانىشەرىپى سۈپىتىدە تۈركلەر مۇستاپا كامالنى «ئاتا» «تۈرك» دەپ ئاتا پ كەلمەكتە.

دوكتۇر ياسىر قازىنىڭ دېيىشىچە، مۇستاپا كامال ئىسلامغا ناھايىتى ئۆچ بولۇپ، تۈركىيە جۇمھۇرىيىتى قۇرۇلغاندىن كېيىن، ئۇ دىنىي مەكتەپلەرنى ئەمەلدىن قالدۇرغان، ھىجابنى چەكلىگەن، ۋە قۇرئاننى ئەرەب تىلىدا ئوقۇشنى مەنئىي قىلىپ، ئۇنى تۈرك تىلىدا ئوقۇشنى يولغا قويغان.

ئىلاۋە مېنىڭ چۈشىنىشىمچە ئوسمانلى ئىمپېرىيىسىنىڭ كېيىنكى مەزگىللىرىدە ھاكىمىيەت بېشىغا بىر توپ قالاق ئىدىيىدىكى ئىماملار چىقىۋېلىپ، مۇسۇلمانلارنىڭ ناھايىتى زور دەرىجىدە چېكىنىپ كېتىشىنى

كەلتۈرۈپ چىقارغان. مۇستاپا كامال ئاشۇ سەۋەبلەردىن يۇقىرىقىدەك بىر قاتار تەدبىرلەرنى قوللانغان بولۇشى مۇمكىن. مەن تورداشلارنىڭ بۇ مەسىلىلەرنى ئايدىڭلاشتۇرۇۋالماي تۇرۇپلا بۇ ئىشنى - تالاشتارتىش قىلىپ كەتكىنىنى كۆرۈشنى خالىمايمەن. ئەگەر بۇ ئەھۋاللاردىن خەۋىرى بار قېرىنداشلار بولسا، ئۇلارنى يېزىپ يوللىغان بولساڭلار. مەن ئۇنىڭغا ۋاقىت چىقىرالمايمەن. پەقەت بولمىسا تورداشلار بۇ مەسىلىلەرنى مېنىڭ كېيىنكى ماقالەمنى ئوقۇپ بولغاندىن كېيىن ئاندىن - تالاشتارتىش قىلىشقان بولساڭلار. مېنىڭ كۈچلەرنىڭ بىھۇدە ئىسراپ قىلىنىشىنى كۆرگۈم يوق.

-1924 يىلى ئاتا تۈرك مۇسۇلمانلارنىڭ ئەڭ ئاخىرقى خەلىپى ئابدۇلمىجىت (Abdul Majid) 2 نى تۈركىيىدىن قوغلاپ چىقاردى. شۇنىڭدىن ئېتىبارەن مۇسۇلمانلارنىڭ بېشىدا بىر خەلىپە تۇرىدىغان دەۋر ئاخىرلاشتى. خەلىپە ئابدۇلمىجىت -1939 يىلى ئىئوردانىيىدە ۋاپات بولدى.

دوكتۇر ياسىر قازىنىڭ يەنە بىر لېكسىيىسىدە دېيىشىچە [8]، ھازىردىن باشلاپ زامان ئاخىرى بولغىچە مۇسۇلمانلارغا يەنە بىر قۇتقۇزغۇچى كېلىدىكەن. بۇ قۇتقازغۇچى مەككىدە تۇغۇلىدىغان بولۇپ، تۇغۇلغاندا قويۇلغان ئىسمى مۇھەممەد ئابدۇللاھ بولىدىكەن. ھەدىستە بولسا ئۇ «>> مەخدى (Mahdi) دەپ ئاتىلىدىكەن.

ئوسمانلى ئىمپېرىيىسى ئاغدۇرۇلغاندىن كېيىن، مۇسۇلمانلارغا ئىگە چىقالايدىغان بىرەر زاتنىڭ يوقلىقى بىلىنىشكە باشلىدى. خەلىپە ئابدۇلمىجىتنىڭ ئەڭ كىچىك قىزى شۇ چاغقىچە ئۆتكەن، ئىنسانلار تارىخىدىكى ئەڭ باي دەپ ئاتىلىدىغان بىر مۇسۇلماننىڭ ئوغلى بىلەن توي قىلدى. بۇ باي كىشى ھازىرقى ھىندىستاندىكى ھىدەرابادنىڭ ھاكىمى

Highness Exalted His Hyderabad, of (Nizam Jah Asaf Siddiqi Khan Ali Osman Mir Sir Nizam VII) بولۇپ، ئۇنىڭ شۇ ۋاقىتتىكى بايلىقى 200 مىليارد دوللاردىن كۆپ ئىدى. [9] بۇ ئىككى ئۇلۇغ زاتتىن بولغان بىر جۈپ - ئەرنىڭ ئۆيلۈك بولىشىدىن مۇسۇلمانلار ئۆزلىرى ئۈچۈن مەخسەس ئوخشاش بىر ئۇلۇغ قۇتقۇزغۇچىنىڭ ۋۇجۇتقا كېلىشىنى تاما قىلىشقان ئىدى. ئەمما ئىش ئۇنداق بولماي قالدى. بۇ بىر جۈپ - ئەرنىڭ بىر قانچە پەرزەنتلىرى بار بولسىمۇ، ئۇلار ئۇلۇغ قۇتقۇزغۇچى بولۇپ چىقمىدى. ئۇ بىر جۈپ - ئەرخوتۇنمۇ كېيىنچە ئاجرىشىپ كەتتى. ئۇلارنىڭ بالىلىرى ھازىرمۇ ھايات.

سۈرىيە فرانسىيىنىڭ قولىدىن - 1946 يىلى مۇستەقىل بولدى. مەن يۇقىرىدا تىلغا ئالغاندەك، ئۇنىڭ ھازىرقى پرېزىدېنتى ئاساد ئەينى ۋاقىتتا فرانسىيە تەرىپىلىگەن ئالاۋى قاراقچىلىرىدىن بىرىنىڭ ئوغلى بولدى.

سەھۇدى ئەرەبىستان ئەنگلىيىنىڭ قولىدىن - 1927 يىلى - 20 ماي كۈنى

ئازات بولدى. «سەھۇدى «ئەرەبىستان دېگەن ئىسمىنى ئابدۇلەزىز ئال سەھۇد (Abdulaziz Al Saud) 1933-يىلى قوللىنىشقا باشلىدى. ئابدۇلەزىز 1953-يىلى ئۆلگەندىن كېيىن، ئۇنىڭ 5 ئوغلى نۆۋەتلىشىپ ھوقۇق تۇتۇپ كەلدى. 1953-يىلى ئابدۇلەزىزنىڭ ھوقۇقىغا سەھۇد (Saud) ۋارىسلىق قىلدى. لېكىن ئۇ قالغان قېرىنداشلىرىنىڭ قارشىلىقىغا ئۇچراپ، 1964-يىلى ئورنىنى فەيسال (Faisal) غا بوشىتىپ بەردى. فەيسال 1975-يىلى بىرى تۇغىنى تەرىپىدىن قەستلەپ ئۆلتۈرۈلۈپ، ئىزىغا قالد (Khalid) چىقتى. قالدنىڭ ئورنىغا 1982-يىلى فاھىد (Fahd) چىقىپ، ئاندىن 2005-يىلى ئۇنىڭ ئورنىغا ئابدۇللاھ چىقتى. ئابدۇللاھ تاكى بۈگۈنكى كۈنگىچە پادىشاھلىق ھوقۇقىنى تۇتۇپ تۇرىۋاتىدۇ. يەنى، 1953-يىلىدىن ھازىرغىچە بولغان 60 يىلدەك ۋاقىت ئىچىدە، سەھۇدى ئەرەبىستاننىڭ پادىشاھلىقى 5 قېتىم ئالمىشىپ بولدى. [10]

بىرىنچى دۇنيا ئۇرۇشىدىن كېيىن ئىئوردانىيە ئىنگلىزچە «Hashemite Kingdom of Transjordan» دەپ ئاتىلىپ كەلگەن بولۇپ، ئۇ 1946-يىلى ئەنگلىيىنىڭ قولىدىن قۇتۇلۇپ، مۇستەقىل بولدى. ھەمدە ئۇنىڭ ئىسمى 1948-يىلى ئىنگلىزچە «Hashemite Kingdom of Jordan» غا ئۆزگەرتىلدى. 1948-يىلىدىكى -ئەرەبىسىرائىلىيە ئۇرۇشىدىن كېيىن 1-ئابدۇللاھ (Abdullah I) «ئىئوردانىيە ۋە يەلەستىن» پادىشاھى دېگەن تەختكە ئولتۇرغان بولۇپ، ئۇنىڭ بۇ ھوقۇقى تاكى بۈگۈنگىچە داۋاملىشىپ كېلىۋاتىدۇ.

ئىلاۋە تۈركىيىنىڭ ئىقتىسادى ھازىر يېڭىدىن تەرەققىي قىلىۋاتقان بازار ئىقتىسادى (emerging market) (economy) غا كېرىدىغان بولۇپ، دۆلەت يىللىق ئىشلەپچىقىرىش قىممىتى (GDP) جەھەتتە ھازىر دۇنيا بويىچە 17-ئورۇندا، ياۋروپادا بولسا 6-ئورۇندا تۇرىدۇ. ئۇ ئىقتىسادىي جەھەتتە دۇنيا بويىچە ئەڭ ئالدىدا تۇرىدىغان 20 ئەللەر (20-) گىنىڭ بىرى بولۇپ، ياۋروپادىكى ئىقتىسادى ئەڭ تېز تەرەققىي قىلىۋاتقان دۆلەتكە كىرىدۇ. تۈركىيە يېزا ئىگىلىك مەھسۇلاتلىرى، توقۇمىچىلىق، ماتورلۇق قاتناش قوراللىرى، پاراخوت، قۇرۇلۇش ماتېرىياللىرى، ۋە تۇرمۇشقا ئىشلىتىلىدىغان ئېلېكترونلۇق مەھسۇلاتلارنى ئىشلەپچىقىرىش جەھەتتە دۇنيادا ئالدىنقى قاتاردىن ئورۇن ئالىدۇ.

10. ئاخىرقى سۆز

شۇنداق قىلىپ، بۇنىڭدىن 100 يىل ئىلگىرىكى بۈگۈنكى كۈن، يەنى 1914-يىلى، ئىسلام خەلىپىنى ئەمەلدىن قالدۇرۇپ، مۇسۇلمانلار زېمىنىنى بىزگە ھازىر تونۇشلۇق بولغان ئوتتۇرا شەرق ئەللىرىگە بۆلۈۋېتىشتەك بىر قاتار -بالا يىتپەتلىك سىياسىي ۋە ئىجتىمائىي ئۆزگىرىشلەرنىڭ باشلىنىشى بولدى. مۇھەممەد ئەلەيھىسسالام ۋاپات بولۇشتىن بۇرۇن دۇنيادا پەقەت بىر خىللا مۇسۇلمانلار بار ئىدى. كېيىن مۇسۇلمان لىدېرلىرى ئارىسىدىكى

ھوقۇق، -نامشۆھرەت، ۋە -مالدۇنيا تاللىشىش كۈرەشلىرى ۋە ئىچكى ئۇرۇشلىرى نەتىجىسىدە، بولۇپمۇ مىلادىدىن كېيىنكى -680 يىلى مۇھەممەد ئەلەيھىسسالامنىڭ نەۋرىسى ھۆسەيىن ھازىرقى ئىراقنىڭ قارىلا (Karbala) شەھرىدە شىئە سىياسىي گۇرۇھى تەرىپىدىن (ئۇ چاغدا شىئە تېئولوگىيىسى تېخى ۋۇجۇتقا كەلمىگەن بولۇپ، شىئەلەر تېخى بىر سىياسىي گۇرۇھ ھالىتىدە) ئىدى ۋەھشىيلەرچە ئۆلتۈرۈلگەندىن كېيىن، مۇسۇلمانلار سۈننىي بىلەن شىئەدىن ئىبارەت ئىككى چوڭ مەزھەپكە بۆلۈندى. ئۇنىڭدىن كېيىن بۇ ئىككى چوڭ مەزھەپ ئىچىدە يەنە نۇرغۇن كىچىك گۇرۇھلار ۋۇجۇتقا كەلدى. مۇسۇلمانلار ھازىر تۆۋەندىكى -9 رەسىمدە كۆرسىتىلگەندەك بىر ئىنتايىن چېچىلاڭغۇ ھالەتتە ياشىماقتا.

-9 رەسىم: (9-resim) مۇسۇلمانلارنىڭ ھازىرقى 2 چوڭ مەزھەپ ۋە نۇرغۇن كىچىك گۇرۇھلارغا بۆلۈنۈش ئەھۋالى.

-2010 يىلىغىچە بولغان سانلىق مەلۇماتلارغا ئاساسلانغاندا [11-12]، دۇنيادا 1.62 مىليارد مۇسۇلمانلار بار بولۇپ، بۇ دۇنيا نوپۇسىنىڭ 23.4 پىرسەنتىنى تەشكىل قىلىدۇ. بۇ مۇسۇلمانلارنىڭ 62 پىرسەنتى -ئاسىياتىچ ئوكيان رايونلىرىدا، 20 پىرسەنتى -ئوتتۇراشەرق ۋە شىمالىي ئافرىقىدا (يەنى ئەرەب) (ئەللىرىدە، 15 پىرسەنتى ساخارا چۆللۈكىنىڭ جەنۇبىدىكى ئەللەردە (Sub-Saharan Africa) 3 پىرسەنتى ياۋروپادا، ۋە 0.3 پىرسەنتى ئامېرىكا قىتئەلىرىدە ياشايدۇ.

مەن ئۇيغۇرچە تور بەتلەرنى كۆرۈش، ۋە تونۇشلۇرۇم بىلەن پاراڭلىشىش ئارقىلىق، ھازىر ئۇيغۇر دىيارىدىكى ئۇيغۇرلار جەمئىيىتىدە دىن بىلەن مۇناسىۋەتلىك بەزى غەلىتە ئىشلارنىڭ سادىر بولۇۋاتقانلىقىنى بىلدىم. مەسىلەن، ھازىر ئۇيغۇر دىيارىدىكى ئاز بىر قىسىم كىشىلەر ئارىسىدا «پەقەت قۇرئاننى ئۆگىنىشلا كۇپايە قىلدۇ، پەننىي مەكتەپلەردە ئوقۇغاننىڭ پايدىسى «يوق،» قەغەز پۇللارنى ئىشلىتىش «ھارام،» ھۆكۈمەتكە ئىشلەش «ھارام» دېگەن ۋە شۇنىڭغا ئوخشاش بىر قىسىم قاراشلار مەۋجۇت ئىكەن. ئۇيغۇرلار ئىچىدىكى بۇنداق چۈشەنچىلەر نەدىن كەلگەن؟ مېنىڭ ئىسلام تارىخى ھەققىدىكى ئىزدىنىشىمگە سەۋەب بولغان ئامىللارنىڭ بىرى ئەنە شۇنداق سوئاللارغا جاۋاب تېپىش بولدى. بىر قىسىم ماتېرىياللارنى كۆرۈش ئارقىلىق، ئۇيغۇرلار ئارىسىدا ساقلىنىۋاتقان دىن جەھەتتىكى يۇقىرىقىدەك خاتا چۈشەنچىلەر ئەمەلىيەتتە پۈتۈن مۇسۇلمان دۇنياسى ئۈچۈن ئورتاق ئىكەنلىكىنى، ھەمدە سىرتقى مۇسۇلمان دۇنياسىدا ساقلىنىۋاتقان مەسىلىلەر ئۇيغۇرلار ئىچىدە ساقلىنىۋاتقان مەسىلىلەردىن خېلىلا كۆپ ۋە خېلىلا ئېغىر ئىكەنلىكىنى ھېس قىلدىم. بولۇپمۇ بىرلىكنى ساقلاش جەھەتتە ئۇيغۇر مۇسۇلمانلار باشقا بىر قىسىم مۇسۇلمانلاردىن كۆپ ياخشى ئىكەن. ھازىر ئۇيغۇرلار جەمئىيىتىدە ساقلىنىۋاتقان دىن جەھەتتىكى مەسىلىلەرنىڭ سىرتقى دۇنيانىڭ تەسىرىدىن كېلىپ چىققانلىقىنى تونۇپ يەتتىم. ئىسلام دۇنياسى گۈللىنىپ، ئەڭ يۇقىرى پەلەككە يەتكەندە، ياۋروپانىڭ ئەڭ قاراڭغۇ دەۋرلەر ئىچىدە تۇرغانلىقىنى، كېيىن ئىسلام دۇنياسى ئاجىزلىشىپ تۆۋەنلەپ

ماڭغاندا، ياۋروپا گۈللىنىشكە باشلاپ، يۇقىرىلاپ ماڭغانلىقىنى، بىرى تۆۋەنلەپ، بىرى يۇقىرىلاپ، بۇ ئىككى دۇنيا تەخمىنەن 1550 يىللىرى تەرەققىيات سەۋىيىسىدە ئوخشاش بىر نۇقتىغا كەلگەنلىكىنى، ئۇنىڭدىن كېيىن مۇسۇلمانلار داۋاملىق تۆۋەنلەپ، ياۋروپالىقلار داۋاملىق يۇقىرى ئۆرلەپ، ئەڭ ئاخىرى بۈگۈنكى كۈندىكىدەك ھالەت شەكىللەنگەنلىكىنى چۈشىنىپ يەتتىم. يەنى، 1550 يىللىرى يۈز بەرگەن ئۆزگىرىش يالغۇز ئۇيغۇرلاردىلا يۈز بېرىپ قالماستىن، ئۇ پۈتۈن ئىسلام دۇنياسىدا يۈز بەرگەنلىكىنى، ئۇيغۇر دىيارىدىكى ئۆزگىرىشلەرنىڭ پۈتۈن ئىسلام دۇنياسىدىكى ئۆزگىرىشلەرنىڭ بىر قىسمىدىن باشقا نەرسە ئەمەسلىكىنى بىلىۋالدىم. مەن كېيىنكى بىر پارچە ماقالەمدە ئاشۇنداق مەسىلىلەر ۋە ئۇلارنىڭ كېلىپ چىقىش سەۋەبلىرىنى قىسقىچە تونۇشتۇرىمەن. تارىخنى ئۇنتۇپ قالغان ۋە تارىختىكى - تەجرىبە ساۋاقلارنى ياخشى يەكۈنلىمىگەن ئادەم ياكى مىللەت تارىخى خاتالىقلارنى قايتا سادىر قىلىدۇ. بىز ئۇيغۇرلار مۇسۇلمان دۇنياسىدا ھازىر ساقلىنىۋاتقان مەسىلىلەر ۋە ئۇلارنىڭ كېلىپ چىقىش سەۋەبلىرىنى تولۇق ۋە توغرا بىلىۋېلىش ئارقىلىق، ئۇلارنىڭ ھەممىسىنى ھەل قىلىشنىڭ - چارە تەدبىرلىرىنى تېپىپ چىقالماسلىقىمىز مۇمكىن. ئەمما، ھېچ بولمىغاندا بىز ئۆزىمىز بۇنىڭدىن كېيىن ئاشۇنداق خاتالىقلارنى قايتا سادىر قىلىشنى ئازىتلىشىمىز، ھەتتا ئۇلارنىڭ تەكرارلىنىشىنىڭ ئالدىنى پۈتۈنلەي ئالالىشىمىز مۇمكىن. مەن مەزكۇر ماقالىنىڭ خەلقىمىزگە مۇشۇ جەھەتلەردە ئازراق پايدىسى بولۇشىنى ئۈمىد قىلىمەن.

مۇسۇلمانلارنىڭ ھازىرقىدەك پارچىلىنىپ كېتىش، ۋە -ئىلىمپەن بىلەن تەرەققىياتقا سۇس قاراش، ۋە تەرەققىياتتا بىر ئىنتايىن تۆۋەن سەۋىيىدە تۇرۇپ قېلىش ئەھۋاللىرى مېنى ئىنتايىن قاتتىق ئېچىندۇرىدۇ (مەن ئۆزەمنىڭ كېيىنكى ماقالىسىدا بۇ يەردىكى گەپلىرىمگە سانلىق ئىسپاتلارنى (كۆرسىتىمەن. مەن مۇسۇلمانلارنىڭ ھازىرقى ئەھۋالىنى كۆزىتىش، ئۇلارنى ئانالىز قىلىش، ۋە ئۇلار ئۈستىدە بىر ئاز ئويلىنىش، شۇنداقلا مۇسۇلمانلار بىلەن يەھۇدىيلار ۋە ياپونلارنى سېلىشتۇرۇش ئارقىلىق، ئومۇملاشتۇرۇپ ئېيتقاندا، مۇسۇلمانلارنىڭ ساپاسى تۆۋەنلىكىنى، ساپانىڭ تۆۋەن بولۇشى ئۇلاردىكى دىنغا بولغان خاتا تونۇشلارنى ۋە ئىمان بىلەن ئېتىقادتىكى ئاجىزلىقنى كەلتۈرۈپ چىقارغانلىقىنى، ئاشۇ خاتا تونۇشلار بولسا ھازىرقىدەك پارچىلىنىشنى، ۋە -ئىلىمپەن بىلەن تەرەققىياتقا سۇس قاراش پوزىتسىيىسىنى كەلتۈرۈپ چىقارغانلىقىنى ھېس قىلدىم. ياكى باشقىچە قىلىپ ئېيتساق، مۇسۇلمانلارنىڭ ساپاسىنىڭ تۆۋەن بولۇشى ئۇلارنىڭ ئىمانى ۋە ئېتىقادىنىڭ سۇس بولۇشىنى، ئۇلارنىڭ ئاقىلانە ئىشلارنى تاللاپ قىلالماسلىقىنى، ئىش قىلغاندىمۇ ئۇلارنى ئاقىلانە ئۇسۇل بىلەن قىلالمايۋاتقانلىقىنى كەلتۈرۈپ چىقىرىۋاتقانلىقىنى ھېس قىلدىم. بىر ئادەم «مۇسۇلمانلار نېمىنى تالىشىپ ھازىرقىدەك شۇنچە كۆپ مەزھەپ ۋە گۇرۇھلارغا بۆلۈنۈپ كەتتى؟ ئۇلار -ئۆزئارا نېمىنى تالىشىپ «ئۇرۇشىدۇ؟ دېگەن سوئال ئۈستىدە ئازراق ئويلىنىپ باقسىلا، مەن يۇقىرىدا تىلغا ئالغان نۇقتىلارنى ئاسانلا چۈشىنىۋالالايدۇ. قېرىنداشلارنىڭ مۇشۇ مەسىلە ئۈستىدە ئۈنۈملۈك ئويلىنىپ بېقىشىغا ياردىمى بولسۇن ئۈچۈن، مەن مەزكۇر

ماقالنى ھىندىستانلىقلارنىڭ دۇنياغا داڭلىق داھىيسى گەندى (1896) -

1948) نىڭ تۆۋەندىكى بىر قىسىم ھېكمەتلىك سۆزلىرى بىلەن

ئاخىرلاشتۇرىمەن:

--ھەر خىل دىنلار ئوخشاش بىر نۇقتىغا بېرىپ توختايدىغان تارماق يوللارغا
ئوخشايدۇ. بىز پەقەت ئوخشاش مەزىلگە يېتىپ بارالساقلا، قايسى يولنى
تاللاپ مېڭىشىمىز مۇھىم ئەمەس. مېنىڭ بۇددا دىنىم ماڭا ھەممە دىنلارغا
ھۆرمەت قىلىشنى ئۆگىتىدۇ.

--مەن بىز ھەممىمىز ھەر خىل دىنلارنىڭ مۇقەددەس كىتابلىرىنى ئوقۇشىمىز
كېرەك، دەپ ئويلايمەن. دىن خۇددى بىر كۆپ شاخلىق دەرەخكە
ئوخشايدۇ.

--ھەر بىرىمىز باشقىلارنىڭ دىنلىرىغا ھۆرمەت قىلىشىمىز، ھەمدە ئۆزىمىزنى
ھەتتا باشقىلارنىڭ دىنى توغرىسىدا يامان خىياللاردا بولۇشتىنمۇ تارتىشىمىز
كېرەك.

--ئۆزىنىڭ دىنىنى باشقىلارنىڭكىدىن ئۈستۈن كۆرۈش ئەڭ ئۇچىغا چىققان
كەمسىتىش بولۇپ ھېسابلىنىدۇ. باشقىلاردىن ئېتىقادىنى ئۆزىنىڭكىگە
ئۆزگەرتىشنى تەلەپ قىلىش ئادالەتسىزلىك قىلغانلىق بولىدۇ. ھەممە
ئادەملەر ئوخشاش خۇداغا ئېتىقاد قىلىدىغان بولۇپ، پەقەت ئېتىقاد قىلىشنىڭ

شەكىللە - بىرىنىڭكىگە ئوخشاش بولمايدۇ. بىر دىننىڭ يەنە بىر دىندىن ئۇلۇغراق بولۇشى مۇمكىن ئەمەس. ئىسلام دىنىدىكىلەرنىڭ ئاللاھسى خرىستىيانلارنىڭ خۇداسى ۋە بۇددا دىنىدىكىلەرنىڭ ئىشۋارا (Ishvara) سى بىلەن ئوخشاش. بىزنىڭ دىندىن پەقەت بىرسىلا مەۋجۇت بولۇپ تۇرۇشىغا ئېھتىياجىمىز يوق، بەلكى، بارلىق دىنلارغا ئوخشاش دەرىجىدە ھۆرمەت قىلىشقا ئېھتىياجىمىز بار.

-- مەن ئۆزەمنىڭ دىنى خوشنامنىڭكىدىن ئۈستۈنراق تۇرىدۇ، دەپ ئويلاپ، خوشنامدىن ئۆز دىندىن ۋاز كېچىپ، مېنىڭ دىنىمنى قوبۇل قىلىشنى ئىستىسەم قانداق بولىدۇ؟ مەن خوشنامنىڭ بىر ھەقىقىي دوستى بولۇش سۈپىتىم بىلەن ئۇنىڭ ئۆز دىنىدا ياشاپ، مۇكەممەللىككە يېتەلىشىنىلا ئۈمىد قىلالايمەن ۋە شۇنىڭغا دۇئا قىلالايمەن.

-- ئەگەر بىر خرىستىيان مېنىڭ ئالدىمغا كېلىپ، ئۆزىنىڭ دىنىنى بۇددا دىنىغا ئۆزگەرتىمەكچى بولغانلىقىنى ئېيتسا، مەن ئۇنىڭغا ئۇنداق قىلماسلىق توغرىسىدا نەسىھەت قىلىمەن. ئۇنىڭغا بۇددا دىنى تەمىن ئېتىدىغان نەرسىلەرنى ئىنجىلمۇ تەمىن ئېتىدىغانلىقىنى، شۇلارنى تېپىپ چىقىپ، بىر ياخشى خرىستىيان بولۇش ئۈچۈن قاتتىق تىرىشىشى كېرەكلىكىنى ئېيتىمەن.

-- بىز سەجدە ياكى تىلاۋەتنى كالىپۇكىمىزدا قىلمايمىز، بەلكى يۈرىكىمىزدە

قىلىمىز. كالىپۇكنىڭ تىلىنى ئۆگەتكىلى بولىدۇ، ئەمما يۈرەكنىڭ تىلىنى كىم
ئۆگىتەلسۇن؟

:مۇراجەتنامە

مەن بۇ ماقالىنى پۈتۈنلەي ئىنگلىزچە مەنبەلەردىن پايدىلىنىپ تەييارلىدىم.
مەندە بۇ تارىخلارغا ئائىت ئۇيغۇرچە ماتەرياللار بولمىغاچقا، ئىسىملارنى
ئۇيغۇرچىلاشتۇرۇشتا مەن ئىمكانىيەتنىڭ بىرچە يۇلغۇن لۇغىتىگە تاياندىم.
بەزى سۆزلەرنى چەت ئەلدىكى دوستلۇرۇمدىن سورۇدۇم. يۇلغۇن
لۇغىتىدىن تېپىلغان سۆزلەرنى ئۆزەم ئەڭ مۇۋاپىق دەپ قارىغان بويىچە ئالدىم.
شۇڭلاشقا مەن تورداشلارنىڭ ياردىمىگە مۇختاج. مېنى تەنقىت قىلىشىڭىز
بولۇپرىدۇ. مەن ئۇنىڭغا خاپا بولمايمەن. ئەمما، ئەڭ ياخشىسى ماڭا
تەكلىپ بېرىڭ. ئەگەر مېنىڭ توردىكى ماقالىنى تەھرىرلەش ھوقۇقىملا
بولدىكەن، مەن ماقالەمنى تەكلىپىڭىز بويىچە تۈزىتىپ قويۇشقا تىرىشىمەن.
رەھمەت!

بۇ ماقالىنى ھېچ كىمدىن سورىماي، مەنبەسىنى بەرگەن ئاساستا باشقا ھەر
قانداق تورغا چىقارسىڭىز بولۇپرىدۇ.

پايدىلىنىش : ماتېرىياللىرى

2014 January 15th | Qadhi Yasir Dr. ~ 1 Part - World Muslim Modern the of Shaping The 1914: [1]
<<http://www.youtube.com/watch?v=qh9awD5KwNY>>

Qadhi Yasir Ammaar Abu [2]
<http://en.wikipedia.org/wiki/Abu_Ammaar_Yasir_Qadhi>

[3] بىلىمخۇمار، «ياپونلارنىڭ مىللىي» روھى
http://bbs.izdinx.com/thread_57078_1_1.html

2014 January 15th | Qadhi Yasir Dr. ~ 1 Part - World Muslim Modern the of Shaping The 1914: [1]
<<http://www.youtube.com/watch?v=qh9awD5KwNY>>

Qadhi Yasir Ammaar Abu [2]
<http://en.wikipedia.org/wiki/Abu_Ammaar_Yasir_Qadhi>

rohi» milliy «Yaponlarnng Bilimxumar, [3]
<http://bbs.izdinx.com/thread_57078_1_1.html>

Empire Osmanli [4]
http://en.wikipedia.org/wiki/Osmanli_Empire

Campaign Gallipoli [5]
<http://en.wikipedia.org/wiki/Battle_of_Gallipoli>

Baghdad of Destruction the and Invasion Mongol The [6]
<<http://lostislamichistory.com/mongols/>>

Versailles of Treaty [7]
<http://en.wikipedia.org/wiki/Treaty_of_Versailles>

Qadhi Yasir - FICTION & FACT BETWEEN MAHDI THE [8]
<http://www.youtube.com/watch?v=5W_3Gg7rmjo>

VII Jah Asaf Khan, Ali Osman [9]

<http://en.wikipedia.org/wiki/Osman_Ali_Khan,_Asaf_Jah_VII>

Arabia Saudi of History [10]

<http://en.wikipedia.org/wiki/History_of_Saudi_Arabia>

world Muslim [11]

<http://en.wikipedia.org/wiki/Muslim_world>

country by Islam [12]

http://en.wikipedia.org/wiki/Islam_by_country